






சென்ற இதழ் தொடர்ச்சி...



கடகம்

(புனர்பூசம்

4-ஆம்

பாதம்

முதல்,

பூசம்,

ஆயில்யம்

முடிய)

கடந்த ஒன்றரை வருடங்களாக கடக ராசிக்கு 5-ல் இருந்த ராகு இப்போது 4-ஆம் இடத்துக்கு மாறியிருக்கிறார்; 11-ல் இருந்த கேது இப்போது 10-ஆம் இடத்துக்கு மாறியிருக்கிறார். ஏற்கெனவே ராகு இருந்த இடம் மிக நல்ல இடம்தான். அதைவிட மிகமிக நல்ல இடம் கேது இருந்த 11-ஆம் இடம். ராகுவும் கேதுவும் நல்ல இடங்களில் இருந்தும் நீங்கள் எதிர்பார்த்த அளவுக்கு நல்லதைச் செய்தார்களா என்றால், முழுமையான நல்லது செய்யவில்லை என்று தான் சொல்லவேண்டும்.

அதற்காக வருத்தப்பட வேண்டாம். கேந்திர ஸ்தானங்களில் வந்துள்ள ராகுவும் கேதுவும் அன்று செய்யத் தவறிய யோகங் களையும் சேர்த்து இனிமேல் செய்துவிடும். உங்களை மகிழ்ச்சி வெள்ளத்தில் நெகிழ்ச்சிடை யச் செய்யும்.

ஏற்கெனவே நல்ல இடத்தில் இருந்த ராகுவும் கேதுவும் அந்த நல்ல பலனைச் செய்யத் தவறியதற்கு காரணம் 10-ஆம் இடத்து குருவும், கன்னிச் சனியும்தான்! "பத்தாமிடத்து குரு பதிமாறச் செய்யும்" என்று ஒரு பழமொழி உண்டு. அதேபோல கடக ராசிக்கு 8-க்குடைய சனி ராகுவை மூன்றாம் பார்வை பார்த்தது ஒரு காரணம்! இப்போது 9-க்குடைய குரு 11-ல் இருப்பதாலும், சனி 4-ல் உச்சம் பெற்று ராகுவோடு சேர்ந்திருப்பதாலும் ராகு- கேது இழந்த நற்பலன்களை மீண்டும் செய்யக் கூடும் என்று எதிர்பார்க்கலாம்.

4-ஆம் இடம் பூமி, வீடு, வாகனம், சுகம், தாய், கல்வி ஆகியவற்றைக் குறிக்கும். அங்கு ராகு நிற்கிறார். அந்த வீட்டுக்கு யோககாரகன் 4-ல் உச்சம் பெற்று ராகுவோடு கூடியிருக்கி றார். எனவே கல்வித் தடை நீங்கும். மேற்படிப்பு தொடரும். பூமி, வீடு, வாகனம் சம்பந்தமான சுபச்செலவுகள் ஏற்படும். சிலர் பழைய வாகனத் தைக் கொடுத்து புதிய வாகனத்தை வாங்கலாம். பழைய வீட்டை இடித்துவிட்டு புதிய கட்டடமாகச் சீர்திருத்தி வாஸ்துப்படி கட்டலாம். அல்லது புதிதாகக் கட்டிய வீட்டை வாங்கலாம். எந்த ஒரு வீட்டுக்கும் 5-ஆம் இடமும் 9-ஆம் இடமும் அந்த வீட்டுக்கு யோகஸ்தானங்கள் ஆகும். அந்த வீட்டில் இருக்கும் கிரகமும் அல்லது அதைப் பார்க்கும் கிரகமும் அந்த வீட்டுக்கு யோகம் செய்யும்; நல்லதைச் செய்யும். அதேபோல அந்த வீட்டுக்கு 6, 8, 12-ஐப் பார்க்கும் கிரகமும், 6, 8, 12-ல் இருக்கும் கிரகமும் அந்த வீட்டுக்கு கெடுபலனைச் செய்யும். இந்த விதி ஜாதக தசாபுத்திகளுக்கும் பொருந்தும். இதன்படி கடக ராசிக்கு 4-ஆம் இடத்துக்கு 5-ஆம் இடத்தையும், 9-ஆம் இடத்தையும் கேது பார்க்கிறார். அதனால் 4-ஆம் பாவ சம்பந்தமான எல்லா யோகங்களையும் கேது தருவார் என்பது உண்மை!

அதேபோல 2-ஆம் இடமாகிய சிம்ம ராசிக்கு 5-ஆம் இடத்தையும், 9-ஆம் இடத்தையும் (தனுசு- மேஷம்), ராகுவும் பார்க்கிறார். ராகுவோடு சேர்ந்த சனியும் பார்க்கிறார். எனவே வாக்கு, தனம், குடும்பம், வித்தை போன்ற 2-ஆம் இடத்துப் பலன்கள் யோகமாகவும் நன்மையாகவும் சனியும் ராகுவும் அமைத்துக் கொடுப்பார்கள் என்பதில் சந்தேகமில்லை. படிப்பை பூர்த்தி செய்யாமல் அரியர்ஸ் வைத்திருப்பவர்களும், படிப்பை இடையில் நிறுத்தியவர்களும் மீண்டும் படிப்பைத்

தொடரலாம்;

வெற்றி

பெறலாம்.

தாய்க்கும் பிள்ளைக்கும் கருத்து வேற்றுமை ஏற்பட்டுப் பிரிந்திருந்தவர்களும், இனி ஒருவரையொருவர் புரிந்துகொண்டு சேர்ந்து விடுவார்கள் என்பதும் ஒரு உண்மை! அல்லது மகள்கள் மேல் மட்டுமே பாசம் காட்டிய தாய்- மகனுக்கு எந்த சொத்துபத்தும் இல்லை என்று புறக்கணித்த தாய்- திருமண விஷயத்தில் மகள் தன் கருத்தைக் கேட்காமல் வேறு இனத்துப் பையனைக் காதலித்து கலப்புத்திருமணம் செய்துகொண்டு போனதால் மகளை வெறுத்து, மகனை ஆதரித்து அவருக்கே தன் சொத்து சுகம் எல்லாம் என்று எழுதி வைத்துப் பாசம் காட்ட லாம். மகனும் சொத்து கொடுத்த தாயை மகராசி என்று பாசம் நேசம் காட்டி ஆதரிக்கலாம்.

4-ஆம் இடத்தைப் பார்க்கும் ராகு 10-ஆம் இடத்தையும் பார்ப்பதோடு 10-ல் உள்ள கேதுவையும் பார்க்கிறார். அதனால் படித்து முடித்து பல ஆண்டுகளாக வேலை, சம்பளம், வருமானம் என்று இல்லாமல் பெற்றோரிடம் பேட்டா வாங்கிச் செலவழித்து வந்தவர்களுக்கும் இனிமேல் இந்த ராகு- கேது பெயர்ச்சிக் குப்பிறகு நல்ல வேலையும் திருப்தியான சம்பளமும் அமையும். ஏழரைச் சனி நடந்த காலத்தில் வெளிநாட்டுக்குப் போய் எந்தப் பயனும் பலனும் அடையாமல் திரும்பிய ஒரு சிலருக்கு மீண்டும் வெளிநாட்டு வாய்ப்பும் வேலை யோகமும் உண்டாகும். தொழில், வேலை, உத்தியோகம் சம்பந்தமான நல்ல பல திட்டங்களும் முயற்சிகளும் தொடர்ந்து செயல்படும். கடக ராசிக்கு 10-க்கு 10க்குடைய சனி 4-ல் உச்சம் பெற்று 10-ஆம் இடத்தை (மேஷத்தை) பார்ப்பதால் சனி செய்ய வேண்டிய நற்பலன்களை அவரோடு சேர்ந்த ராகு செய்வார். சனியால் பார்க்கப்பட்ட கேதுவும் சேர்ந்து நல்லது செய்வார். இதுவரை தொழில்துறையில் நிலவிய தடைகளும் தொல்லை களும் இனி தொடராது. 10-ஆம் இடத்துக்கு (மேஷத்துக்கு) பாக்யாதிபதியான குரு கடகத் துக்கு 11-ல் 10-ஆம் இடத்துக்கு 2-ல் இருப்பதால், தனமும் லாபமும் உங்களை வந்தடையும், சிலருக்கு 7க்குடையவர் சனி என்பதால் மனைவி வகையால் நன்மைகள் கிடைக்கும். வசதிவாய்ப்பு இல்லாத மனைவி என்றால்- மனைவி யோகத்துக்கு மனைவி பேரில் செய்யும் தொழில் வகையால் அல்லது மனைவிக் கே வேலைவாய்ப்பு கிடைப்பதன் மூலமாக ஏதோ ஒருவகையில் நன்மையும் ஆதாயமும் உண்டாகும். ஏற்கெனவே மனைவியைக் கூட்டாளியாகச் சேர்த்து செய்துவரும் தொழில்துறையிலும் கணிசமான லாபம் உண்டாகும். அல்லது வேறு இணைப்புத் தொழில் ஆரம்பிக்கலாம். அல்லது சிலர் மனைவி பேரில் இடம், ப்ளாட், வீடு, வாகனம் வாங்கலாம்.

துலா ராசியில் நிற்கும் ராகு கடக ராசிக்கு 2-ஆம் இடத்தையும், 6-ஆம் இடத்தையும், 10-ஆம் இடத்தையும் பார்க்கிறார். மேஷ ராசியில் நிற்கும் கேது கடக ராசிக்கு 12-ஆம் இடத்தையும், 8-ஆம் இடத்தையும், 4-ஆம் இடத்தையும் பார்க்கிறார்.

அதனால் கடன், எதிரி, போட்டி, பொறாமை போன்ற 6-ஆம் இடத்துப் பலன்கள் கெட்டுப் போவதால் உங்களுக்கு நன்மைதான். அதேபோல ஒரு சிலருக்குப் பழைய கடன்கள் அடைபட்டாலும் புதிய கடன் வாங்கி தொழில், சொத்து, சுகம், நகை, ஆடம்பரப்பொருள்கள், குடும்பத் துக்கு தேவையான பொருள்கள் வாங்கலாம்.

கட்டில், பிரிட்ஜ், பீரோ, சோபா செட், டைனிங் டேபிள் போன்ற வசதி வாய்ப்புகளைத் தேடிக் கொள்வதோடு, சிலர் வீட்டை ஏ.ஸி. மயமாக்க லாம். 6-ஆம் இடத்துக்குரிய குரு 11-ல் இருப்பதா லும், 7-ஆம் இடத்தைப் பார்ப்பதாலும் ஒரு பக்கம் புதிய கடன் வாங்கி மனைவியைத் திருப்திபடுத்தலாம். இன்னொரு பக்கம் பழைய கடனை அடைக்கவும் வழி வகைகளைத் தேடலாம். அப்படியென்றால் தொழில் வருமானம் திருப்திகரமாக அமையும் என்றுதானே அர்த்தம்! செலவு என்று வந்தால் வரவும் வரவேண்டு மல்லவா! இறைக்கிற கிணறுதானே ஊறும்.

ஜாதக தசாபுத்திகள் யோகமாக இருந்தால் கடன் வாங்குவதிலும் ஒரு நன்மையும் யோகமும் உண்டாகும். தசாபுத்திகள் மோசமாக இருந்தால் கடன் வாங்கி அதை திருப்பிச் செலுத்தமுடியாமல் வட்டி வாசியும் கட்ட முடியாமலும் வாக்கு நாணயம் தவறி, கேவலப்படும் அவல நிலையும் ஏற்படும். அதே மாதிரி எதிரி, கடன் நஷ்டம், வைத்தியச்செலவு என்று சஞ்சலப்படவும் நேரும். ஆக நல்லதும் கெட்டதும் ஒரே இடத் தில் ஒரே கிரகத்திடமே இருக்கிறது. தீக்குச்சி ஆக்கவும் பயன்படும், அழிவுக்கும் பயன்படும். கடல்நீர் உப்புக்கரிக்கும். அதன் கரையில் தோண்டிய ஊற்றுநீர் சுவையுடையதாக இருக்கி றது. அதே மாதிரிதான் ராகுவும் கேதுவும் எந்த இடத்துக்கு கெடுதல்களைச் செய்கிறார்களோ அந்த இடத்துக்கு நல்லதையும் செய்வார்கள்.

பொதுவாக 4-ல் ராகுவோ கேதுவோ இருந் தால் எவ்வளவு உண்மையாகவும் விசுவாசமாக வும் கவனித்தாலும் பெற்ற தாயிடம் சர்டிமிகேட் வாங்கமுடியாது. தாயாரைத் திருப்திப்படுத்தவும் முடியாது. அதிலும் அந்த அம்மாவுக்கு பெண் குழந்தைகள் இருந்துவிட்டால் போதும்- மகனைவிட மகள்கள் மீதுதான் பாசம் அதிகம் வரும். சமயத்தில் மகனிடம் பணத்தை வாங்கி மகளுக்கு ரகசியமாகக் கொடுப்பார். அதை நீங்கள் சீரியஸாக எடுத்துக்கொள்ளாமல் கூடப்பிறந்தவர்கள்தானே அனுபவிக்கிறார்கள், போகட்டும் என்று பெருந்தன்மையாக எடுத்துக் கொள்ள வேண்டும். இந்தப் பலன் ஒரு சிலருக்கு மட்டுமே. எல்லாருக்கும் பொருந்தாது. குரு 4-ஆம் இடத்தைப் பார்க்கும்போது இந்த நிலைமாறிவிடும். முன் சொன்னது போல தாயின் மனம் மாறும். உங்கள்மேல் பாசமும் மலரும்.

கடக ராசிக்கு 3-ஆம் இடமும், 11-ஆம் இடமும் சகோதர ஸ்தானம். 3-ஆம் இடம் இளைய சகோதர ஸ்தானம். 11-ஆம் இடம் மூத்த சகோதர ஸ்தானம். இந்த இரண்டு இடங்களுக்கும் கேது மறைவாக இருக்கிறார். 3-ஆம் இடத்துக்கு 8-ல், 11-ஆம் இடத்துக்கு 12-ல் இருப்பது ஒரு வகையில் குற்றம்தான். அதனால் தவறான கருத்துகளும் அபிப்பிராயங்களும் உருவாகலாம். ஆனாலும் 3-ஆம் இடத்தை குரு பார்ப்பதாலும் 11-ல் குரு நிற்பதாலும் தோஷம் விலகும். எனவே உடன்பிறப்புக்களினால் ஆதரவும் அனுசரணை யும் உதவியும் ஒத்தாசையும் உண்டாகும். நீரடித்து நீர் விலகாது. நெய்க்கு தொன்னை ஆதரவா? தொன்னைக்கு நெய் ஆதரவா என்று சொல்லமுடியாதபடி ஆதரவாக அமையும். இந்த ஜென்மாவில் ஏதோ ஒரு தாயின் வயிற்றில் பிறந்துவிட்டோம். அடுத்த ஜென்மாவில் யார் யாரோ எங்கேயோ! அதனால் பிறந்த பிறப்பில் ஏன் பேதம் என்று பெருந்தன்மையாகப் போக வேண்டியதுதான். "விட்டுக் கொடுப்பவன்

கெட்டுப்

போவதில்லை.'

புனர்பூச

நட்சத்திரக்காரர்களுக்கு:

புனர்பூசம் குருவின் நட்சத்திரம், குரு கடக ராசிக்கு 11-ல் இருக்கிறார். கேதுவுக்கு 2-ல், ராகுவுக்கு 8-ல் அமைவு. எனவே இந்த ராசி- நட்சத்திரக்காரர்களுக்கு லாபம், வெற்றி, முன்னேற்றம் உண்டாகும். கருதிய காரியங்கள் நிறைவேறும். கடமைகள் நிறைவேறும். சில சுபச்செலவுகளை சமாளிக்க சிலருக்கு சுபக் கடன்கள் உண்டாகும். கோவில் பிரார்த்தனைகள் நிறைவேறும். காரைக்குடி திருப்பத்தூர் அருகில் பட்டமங்கலம் என்று ஒரு சிற்றூர். அங்கு கிழக்குப் பார்த்த அட்டமாசித்தி தட்சிணாமூர்த்தி சந்நிதி இருக்கிறது. வியாழக் கிழமையும் அமாவாசையும் இங்கு சிறப்பு பூஜைகள் நடக்கும். அங்கு சென்று வழிபடவும்.

பூச

நட்சத்திரக்காரர்களுக்கு:

பூசம் சனியின் நட்சத்திரம். சனி பகவானோடு தான் ராகு சேர்ந்திருக்கிறார். சனி உச்சமாக வும் இருக்கிறார். கடக ராசியையும் பார்க்கிறார். எனவே இந்த ராகு-கேது பெயர்ச்சி உங்களுடைய ஆற்றலையும் திறமையையும் வளர்க்கும். வெளியுலகுக்கு விளம்பரப்படுத்தும். இதுவரை குடத்துக்குள் விளக்காகத் திகழ்ந்த நீங்கள் இனிமேல் குன்றின் மேல் ஏற்றிய விளக்காகத் திகழ்வீர்கள். தொழில், வியாபாரம், வேலை, உத்தியோகம் எல்லா வற்றிலும் முன்னேற்றமும் வெற்றியும் அடை வீர்கள். பேரும் புகழும் பெருஞ்செல்வமும் அடைவீர்கள். அதேசமயம் சனி அட்டமாதிபதி என்பதால் பணம் சேர்ச்சேர குணம் மாறும். பழசை மறக்காமல் செயல்பட்டால் எல்லாம் நல்லதாக இருக்கும். இல்லாவிட்டால் அடைந்ததை இழக்கவும் நேரலாம்.

ஆயில்ய

நட்சத்திரக்காரர்களுக்கு:

ஆயில்யம் புதனுடைய நட்சத்திரம். புதன் 3, 12-க்குடையவர். சகோதர வகையில் சகாயமும் உதவியும் உண்டாகும். அதேபோல சுபச் செலவும் சுபமங்கள விரயங்களும் குடும்பத்தில் ஏற்படும். தொழில் முன்னேற்றம், வருமானம், செல்வாக்கு எல்லாம் எதிர்பார்க்கலாம். ஆயில்யம் ஆதிசேஷ னின் நட்சத்திரம். ஆதிசேஷன் பாம்புக்குத் தலைவன். எனவே ராகு- கேது பெயர்ச்சி உங்களை தலைமைப் பதவியில் அமர்த்தலாம். நாகர்கோவிலில் ஆதிசேஷன் சிவனை வழிபட்ட தால், அங்கு சென்று பூஜை செய்யவும்.

சிம்மம்

(மகம், பூரம், உத்திரம் 1-ஆம் பாதம் முடிய)

சிம்ம

ராசி

அன்பர்களே!

இதுவரை உங்கள் ராசிக்கு 4-ல் இருந்த ராகு இப்போது மூன்றாம் இடம் துலா ராசியிலும்; 10-ல் இருந்த கேது இப்போது 9-ஆம் இடம் மேஷ ராசியிலும் மாறியிருக்கிறார்கள். ஏற்கெனவே ராகுவும் கேதுவும் இருந்த இடங்கள்- கேந்திர ஸ்தானங்கள் நல்ல இடங்கள்தான். இப்போது மாறியிருக்கும் இடங்களும் நல்ல

இடங்கள்தான். அதிலும் கேதுவைவிட ராகு மாறியிருக்கும் இடம் 3-ஆம் இடம் துப்பரோ துப்பரான இடம். 3, 6, 11-ஆம் இடங்கள்தான் ராகு- கேது- சனி ஆகியோருக்கு யோகமான இடங்கள். அதே போல கேதுவும் திரிகோண ஸ்தானத்தில் மாறியிருக்கிறார். "அஞ்ச ஒன்பதுக்கு அதிபர் பாபர் சுபரானாலும் பொன் போன்ற நன்மையே தருவார்" என்பது சந்திர காவிய விதி! மேலும் ராகுவும் கேதுவும் தலையும் வாலும் ஆகும். இவர்களில் யாராவது ஒருவர் நல்ல இடத்தில் இருந்து மற்றவர் பார்த்தால் அந்த கிரகத்துக்கும் நல்ல பலன் கிடைக்கும்!

"மூன்று ஆறு பதினொன்றில் ராகு- கேது முகம் மலர்ந்து இருக்குமானால் ஆன்றோர்கள் சகாயம் உண்டாம்; அதிகார உத்தியோகம் உண்டாம்; சான்றோரும் சிநேகமாவர்; சகல சம்பத்து செல்வம் தோன்றியே மனமகிழ்ந்து சுகமுடன் ஜீவிப்பாரே" என்பது ஜோதிடப் பாடல்.

இதன்படி ராகு மூன்றில் அமர்ந்து உங்களுக்கு நன்மை செய்வார் என்பது உண்மைதான். ஆனால் 9-ல் பாக்கிய ஸ்தானத்தில் கேது எப்படி நன்மை செய்வார் என்ற சந்தேகம் எழலாம். கேது ஞானகாரகன். 9-ஆம் இடம் பூர்வபுண்ய பாக்யஸ்தானம். ஆன்மிகம், தெய்வீகம், வழிபாடு, தியானம், மந்திர உபதேசம் ஆகியவற்றைக் குறிக்கும் இடம். அங்கு ஞானகாரகனும் ஆன்மிககாரகனுமான கேது நிற்கும்போது தெய்வ அனுசூலம் பரிபூரண மாகக் கிடைக்கும் என்பதில் என்ன சந்தேகம்? குருவருளும் திருவருளும் பரிபூரணமாக இருந்தால் என்ன குறை ஏற்படும்? "குறை ஒன்று மில்லை மறைமூர்த்தி கண்ணா" என்று பாடிய மாதிரி குறையே வராது! மேலும் அந்த 9-ஆம் இடத்தை மோட்சகாரகன் ராகு பார்க்கிறாரே- குறையில்லை; எல்லாம் நிறைதான்! அதுமட்டு மல்லாமல் 3-ல் உள்ள ராகுவைப் பார்ப்பதால் அந்த 3-ஆம் இடத்துப் பலனையும் கேது செய்வார்.

3-ஆம் இடம் சகோதர சகாய தைரிய ஸ்தானம். அதனால் உங்கள் கூடப்பிறந்தவர்களும், உற்றார்- உறவினர்களும், ரத்த பந்தச் சொந்தக்காரர்களும், உங்களைப் புறக்கணித்து ஒதுக்கிய நிலைமாறும். உங்களை ஓசிச்சோறு என்றும் தண்டச்சோறு என்றும் ஏசியவர்களும் பேசியவர்களும் போற்றி உபசரிக்குமளவுக்கு உங்கள் அந்தஸ்து உயரும். மதிப்பும் மரியாதையும் கூடும். நமக்கும் ஒரு நல்ல எதிர்காலம் இருக்கிறது என்ற நம்பிக்கை உதயமாகும். மனித வாழ்க்கைக்கு காகம் பணமும் முக்கியம்தான். அதைவிட தன்னம்பிக்கையும் தைரியமும் தான் ரொம்ப ரொம்ப முக்கியம்! எப்போது 2005-ல் ஏழரைச் சனி ஆரம்பித்ததோ அப்போதுமுதல் கடந்த ஏழெட்டு வருடங்களாக உங்கள் வாழ்க்கையில் சாண் ஏறினால் முழம் வழக்கிய மாதிரி, "வரவு எட்டணா செலவு பத்தணா; முடிவில் எடுக்க வேண்டும் துந்தனா" என்று பாடியமாதிரி, அடிமேல் அடிவாங்கி துடு கண்ட பூனைபோல நம்பிக்கையும் தைரியமும் போய்விட்டது. ஆனால் இப்போது ஏழரைச் சனியும் முழுமையாக விலகிவிட்டது. அடுத்து இந்த ராகு- கேது பெயர்ச்சியும் உங்களுக்கு முழு அனுசூலமாக, ஆதரவாகச் செயல்படப்போவதால், மீண்டும் தெம்பும் திடமும் தைரியமும் வந்துவிடும். கடந்த காலத்தில் ஏற்பட்ட இழப்புகளை ஈடுசெய்யுமளவு வருமானப் பெருக்கமும் வந்துவிடும்.

துலா ராசியில் நிற்கும் ராகு 3-ஆம் பார்வை யாக உங்கள் ஜென்ம ராசியான சிம்மத்தையே பார்க்கிறார். அடுத்து 7-ஆம் பார்வையாக 9-ஆம் இடத்தைப் பார்க்கிறார். அடுத்து 11-ஆம் பார்வையாக சிம்ம ராசிக்கு 5-ஆம் இடத்தைப் பார்க்கிறார். அதனால் உங்கள் ஆற்றலும், திறமை யும் அற்புதமாகச் செயல்படும். செயல்பாடுகள் சிறப்பாக அமையும். அரசியலில் செல்வாக்கோடு கொடிகட்டி ஆட்சி செய்வீர்கள். பொதுவாக சிம்ம ராசிக்காரர்கள் மற்றவர்கள் நடந்துபோன பாதையில் நடக்கமாட்டார்கள். "என் வழி- தனிவழி" என்று தனக்கென ஒரு பாதையை வகுத்துக்கொண்டு அதில்தான் நடப்பார்கள். உங்கள் வழி ஆரம்பத்தில் மற்றவர்களுக்கு வித்தியாசமாகத் தெரிந்தாலும் அடுத்தடுத்து உங்களைப் பின்பற்றி மற்றவர்களும் தொடர்ந்து வருவார்கள். பெரும்பாலும் எல்லாருக்கும் நீங்கள் தலைவராகவே இருக்க ஆசைப்படுவீர்கள். உங்களுக்கு முக்கியத்துவம் இல்லாத கட்டங்க ளில் நைசாக நழுவி விடுவீர்கள். உங்கள் விருப் பப்படியே ராகு- கேது பெயர்ச்சி உங்களுக்கு தலைமை பீடத்தையும் அந்தஸ்தையும் தனி செல்வாக்கையும் ஏற்படுத்தும்.

"எண்ணிய எண்ணியாங்கு எய்துப எண்ணியர் திண்ணியராகப் பெறின்" என்ற வள்ளுவர் வாக்கிற்கு இணங்க நீங்கள் எண்ணியதை அடைவீர்கள். அந்த எண்ணம் ஈடேற நீங்கள் வைராக்யமாகவும் நம்பிக்கையாகவும் இருந்ததற் குக் கிடைக்கும் பரிசு என்று ஆறுதல் அடைய லாம்; பெருமைப்படலாம். உங்களுக்கு யோகம் வரும்போது உங்களுக்கு முன்னால் இருப்பவர் கள் விலகி வழிவிடுவார்கள்.

ஊழ்வினைப்பயனால் சிலபேருக்கு அதிர்ஷ்டம் வந்து அரவணைத்தாலும், ஜாதக தசாபுத்தி பாதகமாக இருந்தால் அதைத் தக்க வைத்துக் கொள்ள முடியாதபடி ஏமாற்றமாகி விடும்; இழப்பாகிவிடும்.

துலா ராசியில் நிற்கும் ராகு சிம்ம ராசியையும், 9-ஆம் இடத்தையும் (பூர்வ புண்ணிய ஸ்தானத் தையும்) பார்க்கும் பலனுக்குத்தான் மேற்கண்ட விளக்கம். 5-ஆம் இடத்தைப் பார்ப்பதன் பலனாக வாரிசு இல்லாதவர்களுக்கு வாரிசு யோகம் அமையும். வாரிசு இருப்பவர்களுக்கு சந்ததி விருத்தியுண்டாகும். அதாவது வாரிசுகளுக்கு படிப்பு, வேலை, சம்பாத்தியம், திருமணம், புத்திரபாக்கியம் போன்ற நன்மைகள் நடக்கும்.

5-ல் ராகு இருந்தாலும் பார்த்தாலும் புத்திர தோஷம் என்பார்கள். அனுபவ ரீதியாக புத்திர ஸ்தானாதிபதியும் புத்திரகாரகனும் கெட்டுப் போய் இருந்தால்தான் அந்த விதி உண்மை யாகிறது! அதாவது பாவம்- பாவ அதிபதி- பாவகாரகன் மூன்றும் கெட்டுப்போய் லக்னாதி பதியும் கெட்டுப்போனால்தான் அந்த பாவம் பலவீனம் அடையும். 5-ல் ராகு இருக்கும் பலருக்கு முதல் குழந்தையே ஆண் குழந்தையாக வும் அடுத்தடுத்து பிள்ளைகளும் இருக்கிறார்கள் என்பது என் அனுபவரீதியான உண்மை.

9-ல் நிற்கும் கேது சிம்ம ராசிக்கு 7-ஆம் இடத்தையும் 3-ஆம் இடத்தையும், 11-ஆம் இடத்தையும் பார்க்கிறார். அதனால் சகோதரர் கள், நண்பர்கள் வகையில் சகாயமும் உதவி ஒத்தாசையும் உண்டாகும். உங்களால் உடன் பிறப்புகளுக்கு

நன்மை; உடன்பிறப்புகளால் உங்களுக்கு நன்மை! ஏற்கெனவே ஏழரைச் சனியின் விளைவாக நெருங்கிப் பழகிய நண்பர்களிடையே எதிர்பாராதவிதமாக கருத்து வேறுபாடும் பிரிவும் பிளவும் ஏற்பட்டது. இடைக்காலப் பிரிவு இணக்கமான நெருக்கமான உறவை பலப்படுத்தும்.

11-ஆம் இடத்தைப் பார்க்கும் கேது லாபகரமான தொழில் துறையில் முதலீடு செய்ய வைப்பார். ஷேர் மார்க்கெட்டில் கேபிட்டல் இன்வெஸ்ட்மெண்ட் செய்யலாம். சகோதர வகையிலும் மனைவி வகையிலும் கூட்டுச் சேர்ந்து தொழில் ஆரம்பிக்கலாம். சகல பாடி அல்லது மைத்துனர்கள் வழி அதாவது மனைவி வர்க்கத்தினரோடு சேர்ந்து புதிய பிசினஸ் ஆரம்பிக்கலாம். பேங்க் கடன் வாங்கி ஆட்டோ மொபைல், வண்டி வாகனம், ட்ராவல்ஸ் வைக்கலாம். சிலர் பூமி சம்பந்தமான ரியல் எஸ்டேட் வியாபாரம் செய்யலாம். சிலர் போர்வெல் மிஷின் வாங்கி வாடகைக்கு விடலாம். வடநாட்டில் வறட்சிப் பகுதிகளில் தொடர்ந்து ஆர்டர் கிடைக்கும். திருச்சி திருவானைக்கோவில் அகிலாண்டேஸ்வரியையும் ஸ்ரீரங்கம் ரங்கநாதரையும் பூஜை செய்தால் போர்வெல் மிஷின் தொழில் லாபகரமாகச் செயல்படும்.

ஆக, ராகு- கேது பெயர்ச்சி எல்லாவகையிலும் உங்களுக்கு யோகத்தையும் நன்மைகளையும் அதிர்ஷ்டத்தையும் தரப்போவது உண்மை. உங்களின் நீண்டகாலக் கனவுகளையும் திட்டங்களையும் நிறைவேற்றித்தரும் என்பதும் நிச்சயம். சிம்ம ராசிக்கு ஏழரைச் சனி விலகியதும் உங்களுக்கு "லைன் கிளியர்-ரூட் கிளியர்" என்று பச்சைக்கொடி காட்டுகிறது.

மக

நட்சத்திரக்காரர்களுக்கு:

மகம்- கேதுவின் நட்சத்திரம். எனவே ராகு- கேது பெயர்ச்சி உங்களுக்கு ஸ்தான பலன், பார்வைப் பலன், சேர்க்கைப் பலனாக முப்பலன் களையும் செய்யும். அது என்ன முப்பலன்? ஸ்தான பலன் - பார்வை பலன்- சேர்க்கை பலன் என்று ராகு- கேதுவுக்கு முப்பலன் கணிக்கலாம். ஷட்பலன் என்பது ஆறுவகைப் பலன். இது முப்பலன்! சுயசார்பலன்- 9-ல் நின்று 3, 7, 11-ஆம் இடங்களைப் பார்க்கும் பலன்- உச்ச சனியோடு ராகு சேர்ந்த பலன் ஆகிய காரணங் களால் உங்கள் விடாமுயற்சியும் வைராக்கியமும் உங்களுக்கு வெற்றியைத் தேடித்தரும். திருச்சி மலைக்கோட்டை உச்சிப் பிள்ளையாரை வழிபட வேண்டும். மலையேற முடியாதவர்கள் அடிவாரத்தில் உள்ள விநாயகரை வழிபடலாம்.

பூ

நட்சத்திரக்காரர்களுக்கு:

இந்த ராகு- கேது பெயர்ச்சி எல்லா வகையிலும் அற்புதப் பலன்களைச் செய்யும். பூரம் சுக்கிரனின் நட்சத்திரம். சுக்கிரனின் வீட்டில்தான் (துலாத்தில்) ராகு இருக்கிறார்.

அந்த வீட்டையே கேதுவும் பார்க்கிறார். சுக்கிரன் 3, 10-க்குடையவர் என்பதால் தொழில் முன்னேற்றம், உத்தியோக உயர்வு, புதிய வேலைவாய்ப்பு ஆகிய பலன்களை எதிர்பார்க்க லாம். சுக்கிரன் களஸ்திர காரகன் என்பதால்

திருமணயோகமும் உண்டாகும். ஏழரைச் சனியில் பிரிந்த கணவன்- மனைவி இனி ஒன்று சேர்ந்து குடும்பம் நடத்தலாம். வாரிசு இல்லாத வர்களுக்கு வாரிசு உருவாகலாம். மயிலாடுதுறை அருகில் பேரளத்திலிருந்து ஒரு கிலோமீட்டர் தூரம் திருமீயச்சூர் சென்று லலிதாம்பிகையை வழிபட வேண்டும். அங்கு 12 நாகர் சிலை உண்டு. அதற்குப் பாலாபிஷேகம் செய்யலாம்.

உத்திர

நட்சத்திரக்காரர்களுக்கு:

உத்திரம் தூரியனின் நட்சத்திரம். தூரியனின் உச்சவீடு மேஷம்; நீசவீடு துலாம். மேஷத்தில் கேதுவும், துலாத்தில் ராகுவும் இருக்கிறார்கள். இருவருக்கும் தூரியன் பகை என்றாலும் உத்திர நட்சத்திரத்தில் பிறந்தவர்களுக்கு ராகு- கேது பெயர்ச்சி நல்லதே செய்யும்; கெடுதல் செய்யாது. ஏனென்றால் ராகு நின்ற இடத்துக்கு தூரியன் 11க்கு உடையவர். கேது நின்ற இடத்துக்கு தூரியன் 5-க்குடையவர். தஞ்சாவூர் அருகில் ஓரத்தநாடு வழி பரிதியப்பர் கோவில் என்று சிற்றூர் உள்ளது. அங்கு பாஸ்கரேஸ்வர சுவாமி திருக்கோவில் உண்டு. தூரியன் அவரை வழிபட்டு சாப விமோசனம் பெற்ற திருத்தலம். அங்கு சென்று வழிபடவும்.

கன்னி

(உத்திரம் 2-ஆம் பாதம் முதல், ஹஸ்தம், சித்திரை 2-ஆம் பாதம் முடிய)

கன்னி

ராசி

அன்பர்களே!

இதுவரை உங்கள் ராசிக்கு 3-ல் இருந்த ராகு இப்போது 2-ஆம் இடத்திலும்; 9-ல் இருந்த கேது 8-ஆம் இடத்திலும் மாறியிருக்கிறார்கள். ராகுவும் கேதுவும் கடந்த காலத்தில் இருந்த இடங்களைவிட இப்போது மாறும் இடங்கள் அவ்வளவு சிறப்பானது என்று கூறமுடியாது.

கடந்த காலத்தில் ராகு 3-ல் இருந்த இடம் அற்புத இடம். "ராகு பன்னொன்று மூன்று ஆறாம் இடத்திற்கேறின் பாகு தேன்பழமும் பாலும் வற்றாத தனமும் உண்டாம்; ஆகும் காரியங்களுண்டாம்; அன்ன தானங்களுண் டாம்; வாகுமறு மணமும் உண்டாம்; வரத்துமேல் வரத்துண்டாமே' என்றபடி எல்லா சௌபாக் கியங்களையும் அனுபவித்தீர்கள். ஆனால் அந்த ஆனந்த அனுபவம் அனைவருக்கும் இருந்ததா என்று சொல்ல முடியாது. அதற்குக் காரணம் கன்னி ராசிக்கு 8-ல் குரு இருந்ததும், ஜென்மத் தில் சனி இருந்ததுவும்தான். அவர்கள் இருவரும் இப்போதும் விலகிவிட்டார்கள். 8-ஆம் இடத்து குரு 9-ல் மாறி கன்னி ராசியைப் பார்க்கிறார். அதேபோல ஜென்மச்சனி விலகி பாதச்சனியாகி உச்சபலம் பெறுகிறார். எனவே ராகுவுக்கு இருந்த "செக்' (தடை) விலகிவிட்டது.

இப்போது ராகுவும் கேதுவும் மாறியுள்ள இடங்கள் சுமாரான இடங்கள்தான் என்றாலும் மற்ற கிரக அமைப்புகளாலும் குறிப்பாக குரு, சனி- இருவரும் நிற்கும் இடத்தின் தன்மையாலும் ராகு- கேது பெயர்ச்சி உங்களைக் கெடுக்காது என்று ஆறுதல் அடையலாம். ஜோதிடத்தில் ஸ்ருதி-யுக்தி-அனுபவம் என்று மூன்று நிலை உண்டு. உதாரணமாக ராசிக்கு 2, 5, 7, 9, 11-ல் குரு வந்தால் குருபலம் வந்துவிட்டது- வியாழ நோக்கம் வந்துவிட்டது என்பார்கள். அந்த குரு பலமும்

வியாழ நோக்கமும் 10 வயதுப் பிள்ளைக்கு வந்தால் திருமணம் ஆகிவிடுமா? அதற்குரிய பருவ வயது வர வேண்டாமா? முதலில் சொன்ன குருபலம் என்பது ஸ்ருதி. வயதைப் பொறுத்தது என்பது யுக்தி. பருவ வயது 20-25 வயதாகிவிட்டது என்றதும் களஸ்திரதோஷம், மாங்கல்ய தோஷம் இருக்கி றதா இல்லையா என்பதைக் கண்டறிவது அனுபவம்!

2-ஆம் இடம் என்பது வாக்கு, தனம், குடும்பம், வித்தை எனப்படும். அங்கு ராகுவும் சனியும் இருக்கிறார்கள். கன்னி ராசிக்கு சனி 5, 6-க்குடையவர். சனி நின்ற துலா ராசிக்கு சனி 4, 5-க்குடைய ராஜயோகாதிபதி. எனவே ஏற்கெனவே குறிப்பிட்டபடி ஒரு வீட்டில் நிற்கும் கிரகம் அந்த வீட்டுக்கு 5, 9 என்ற திரிகோணாதிபத்தியம் பெற்றால் அந்த வீட்டுக்கு யோகத்தைச் செய்யும். அதன்படி சனி 2-ஆம் இடத்துக்கு நன்மை தருவார். அவரோடு சேர்ந்த ராகுவும் நன்மை செய்வார். எனவே திருமணம் ஆகாதவர்களுக்கு திருமணம், குடும்பம் அமையும். படிக்கும் மாணவ-மாணவி யர்களுக்கு படிப்பு மேன்மையடையும். ஏழரைச் சனியால் படிப்பில் அரியர்ஸ் வைத்திருப்ப வர்களும் அல்லது படிப்பை பாதியில் நிறுத்தி யவர்களும் ஜென்மச்சனி விலகிய காரணத்தால் படிப்பை பூர்த்தி செய்யலாம். விட்ட படிப்பை மேற்கொண்டு தொடரலாம். கடந்த காலத்தில் வருமானம் இல்லாமல் கஷ்டப்பட்டவர்களுக்கும்- நிரந்தரவேலை, நிரந்தர சம்பாத்தியம் இல்லாதவர்களுக்கும் இனி நிலையான வேலை, நிலையான சம்பளம் அமையும். சனியும் ராகுவும் சுக்கிரன் வீட்டில் இருப்பதால், சுக்கிரன் ஜலகிரகம் என்பதாலும் ஏழரைச் சனி நடப்பதா லும் சிலர் பெற்றோரை விட்டுப் பிரிந்து வெளி மாநிலம் அல்லது வெளி நாட்டுக்குப் போகும் வாய்ப்பைப் பயன்படுத்திக் கொள்ளலாம். அது சம்பந்தமாக சொந்த முதலீடு இல்லாதவர்கள் அதற்காகக் கடன் வாங்கிச் செலவு செய்யலாம். சனி 6-க்குடையவர் என்பதன் பலன் அதுதான்.

ஒரு சிலர் கூட்டுக்குடும்பத்தில் இருந்து தனிக்குடித்தனம் போகலாம். அல்லது ஏற்கெனவே குறிப்பிட்டபடி பிறந்த ஊரைவிட்டு வேலை சம்பந்தமாக வெளியூர் வாசம் போகலாம். உடன்பிறந்தவர்களின் ஒத்துழைப்பும் சகாயமும் உதவியும் எதிர்பார்க்கலாம். ராகு 12-ஆம் இடத்தைப் பார்ப்பதால் விரயம், அலைச்சல், வெளியூர் பயணம் ஆகிய பலன்களைச் சந்திக்கும் நிலை.

கன்னி ராசிக்கு 8-ஆம் இடம் மேஷத்தை ராகு பார்ப்பதால், சிலருக்கு கௌரவப் பிரச் சினையும் இடப்பெயர்ச்சியும் ஏற்படும். 3-ஆம் இடத்தையும் ராகு பார்ப்பதால், உடன்பிறந்த வர்கள் வகையில்- நண்பர்கள் வகையில் சில பிரச்சினைகளையும் சங்கடங்களையும் சிலர் சந்திக்க நேரும். அவர்களுக்காக செலவுகளையும் விரயங்களையும் சந்திக்கலாம்.

ராகுவும் கேதுவும் கன்னி ராசிக்கு 9-ஆம் இடத்துக்கு 6-ல், 12-ல் இருப்பதால், பூர்விகச் சொத்து சம்பந்தமான பிரச்சினைகளையும் சிக்கல்களையும் விரயச் செலவுகளையும் சந்திக்க லாம் என்றாலும் 9-ல் குரு இருப்பதால் தலைக்கு வந்தது தலைப்பாகையோடு போனமாதிரி சங்கடங்களும் பிரச்சினைகளும் நிவர்த்தியாகும்.

9-ஆம் இடத்துக்கு 6, 12-ல் இருக்கும் ராகு- கேது, ஜாதக தசாபுத்தி சரியாக

இல்லாவிட்டால் சொத்துப் பிரச்சினைகளும் பிரிவு பிளவையும் ஏற்படுத்தலாம்.

தொழிலாகட்டும் அரசியலாகட்டும்- கொள்கை கோட்பாடுடன் செயல்பட்டால் நிலைக்கலாம்; நீடிக்கலாம். சந்தர்ப்பவாதமாக நிலையற்ற கூட்டணியாக இருந்தால் வீழ்ச்சிதான். பூர்வீக சொத்து, கட்டட சம்பந்தமான விவகாரங்களும் ஏற்படலாம். பதட்டப்படாமலும் ஆத்திரப்படாமலும் அடிக்கடி மோதல்களில் இறங்காமலும் பொறுமையைக் கடைப்பிடித்து செயல்பட்டால் சாதகமான பலனைச் சந்திக்கலாம்.

பொதுவாக ஒவ்வொரு மனித வாழ்க்கையிலும் பன்னிரண்டு வருடங்களுக்கு ஒரு முறையும் பதினெட்டு வருடங்களுக்கு ஒரு முறையும் முப்பது வருடங்களுக்கு ஒரு முறையும் ஒவ்வொரு திருப்பம் ஏற்படும். எவ்வளவு மோசமான ஜாதகமாக இருந்தாலும் முப்பது வருடங்களுக்கு மேல் அந்தக் கஷ்டம் நீடிக்காது. முப்பது வருடங்களுக்கு மேல் சேர்ந்தாற்போல துன்பப்பட்டவரும் இல்லை; இன்பமாகவே இருந்தவரும் இல்லை. இது என்ன கணக்கு? குரு 12 வருடங்களுக்கு ஒருமுறை இருந்த ராசிக்கே வருவார். ராகு-கேது 18 வருடங்களுக்கு ஒரு முறை இருந்த இடத்துக்கே திரும்ப வருவார்கள். சனி 30 வருடங்களுக்கு ஒரு முறை பழைய இடத்துக்கே வருவார்.

அதுபோல ஸ்தீர் சாபத்தாலோ அல்லது குடும்ப தோஷத்தாலோ அல்லது தெய்வ குற்றத் தாலோ- இப்படி ஏதாவது ஒரு காரணத்தால் சாண் ஏற முழம் சறுக்க என்று வாழ்க்கையில் ஏற்றத் தாழ்வுகளைச் சந்தித்துப் போராடிக் கொண்டிருப்பவர்களுக்கு 18 வருடத்துக்குப் பிறகு ஒரு விமோசனம் பிறக்கும். ருதுவாகி 18 ஆண்டுகளாக திருமணம் ஆகாத பெண்களுக்கும், 36 வயதுவரை (இரண்டு 18 வருடம்) திருமணம் ஆகாத ஆண்களுக்கும் இந்த ராகு-கேது பெயர்ச்சி நல்லது செய்யும். கால சர்ப்பதோஷத் தால் நல்லது நடக்காத ஜாதகர்களுக்கும் இந்த ராகு-கேது பெயர்ச்சி ஏதோ ஒருவகையில் யோகத்தைச் செய்யும். காலசர்ப்ப தோஷத்தின் பாதிப்பும் 36 வருடம்தான். அதன்பிறகு தோஷம் நிவர்த்தியாகும். காலசர்ப்பதோஷம், காலசர்ப்ப யோகமாக மாறும். இது அனுபவ உண்மை!

8-ல் உள்ள கேது சிலசமயம் வீண் பயம், வீண் கற்பனையை உருவாக்கும். சிலருக்கு கௌரவப் போராட்டம், கௌரவப் பிரச்சினையை உருவாக்கும். சிலருக்கு இடப் பெயர்ச்சியை உருவாக்கும்.

மொத்தத்தில் ராகு-கேதுப் பெயர்ச்சி கடந்த காலத்தில் ஏற்பட்ட காயங்களுக்கு மருந்து போட்டு குணமாக்கும் என்றும்; நல்ல திருப்பத் தையும் யோகத்தையும் தரும் என்றும் எதிர் பார்க்கலாம். "விட்டதெல்லாம் விரயம் தொட்ட தெல்லாம் துயரம்" என்ற நிலை மாறிவிடும். "சட்டி சுட்டதடா கை விட்டதடா" என்று கஷ்டங்களையும் கவலைகளையும் விட்டு விலகிவிடலாம்.

உத்திர

நட்சத்திரக்காரர்களுக்கு:

உத்திரம் சூரியனின் நட்சத்திரம். சூரியன் ராகுவுக்கும் கேதுவுக்கும் பகை கிரகம். என்றா லும் சூரியனின் வீடான சிம்மத்தை ராகு பார்க்கிறார். சூரியனின் உச்ச

வீடான மேஷத்தில் கேதுவும், சூரியனின் நீச வீடான துலாத்தில் ராகுவும் நிற்பதால், தற்காலிக நட்பாக எடுத்துக்கொள்ள லாம். அந்த வகையில் சூரியன் 12-க்குடையவர் என்பதால் சுபச் செலவுகள், சுபமங்கள விரயங் கள் உண்டாகும். கெடுதலிலும் நல்லது என்பது போல நல்லது நடக்கும். தஞ்சாவூர் அருகில் ஓரத்தநாடு வழி-பரிதியப்பர் கோவில் என்ற ஊரில் பாஸ்கரேஸ்வர சுவாமி திருக்கோயில் இருக்கிறது. அந்தக் கோவில் மூலவரை சூரியன் வழிபட்டு சாப விமோசனம் பெற்றதாக வரலாறு. அங்கு சென்று வழிபடலாம்.

அஸ்த

நட்சத்திரக்காரர்களுக்கு:

கன்னி ராசிக்கு சந்திரன் 11-க்குடைய லாபாதி பதியாவார். அஸ்தம் சந்திரனின் நட்சத்திரம். எனவே ராகு-கேது பெயர்ச்சி உங்களுக்கு வெற்றியையும் லாபத்தையும் முன்னேற்றத் தையும் தரும். சந்திரன் வீடான கடகம்- ராகுவுக்கு 10-ஆம் இடம்; கேதுவுக்கு 4-ஆம் இடம். எனவே உங்கள் ஆரோக்கியம் பலமடையும். பூமி, வீடு, வாகனம், தாய் சம்பந்தப்பட்ட நன்மைகள் உண்டாகும். தொழில் முன்னேற்றம், தொழிலில் புது முயற்சி, பதவியில் நிறைவு ஆகிய பலன்கள் உண்டாகும். சிவகங்கை பஸ் ஸ்டாண்டு அருகில் சசிவர்ணேஸ்வரர் கோவில் இருக்கிறது. சுவாமி சசிவர்ணேஸ்வரர். அம்பாள் பெரியநாயகி. சந்திரன் சாபவிமோசனம் பெற்ற திருத்தலம். அங்கு சென்று திங்கள்கிழமை வழிபடவும்.

சித்திரை

நட்சத்திரக்காரர்களுக்கு:

சித்திரை செவ்வாயின் நட்சத்திரம். செவ்வாயின் வீடான மேஷத்தில்தான் கேது இருக்கிறார். அதற்கு ஏழில் ராகு இருக்கிறார். செவ்வாய் கன்னி ராசிக்கு 3, 8-க்குடையவர். கேதுவுக்கு 1, 8-க்குடையவர்; ராகுவிற்கு 2, 7-க்குடையவர். எனவே ராகு- கேது பெயர்ச்சி உங்களுக்கு நல்லது கெட்டது இரண்டையும் கலந்து பலன் செய்யும்! ஆரம்பத்தில் கெடுபல னாக இருந்தால் பிற்பகுதி சுபபலனாகவும், ஆரம்பத்தில் நற்பலனாக நடந்தால் பிற்பகுதியில் துர்ப்பலனாகவும் அமையும். என்றாலும் கெடுதலும் நல்லதாக முடியும் என்பதால் கவலைப்பட வேண்டாம். பழனி முருகனையும் சென்னை வடபழனியாண்டவரையும் வழிபட வேண்டும். செவ்வாய்க்கிழமை உகந்த நாள்!

(தொடரும்)



இனம்புரியாத நோயையும் இரண்டு மாதங்களில் தீர்க்கலாம்!

அன்றாட வாழ்க்கைக்கு
அத்தியாவசியமான
முத்திரைகள்!

34

டாக்டர் ஜான் பி. நாயகம் M.B.B.S., M.D., Ph.D., D.Sc., F.C

வியான

முத்திரை

உணவு உண்ணத் துவங்கும்போது செய்யவேண்டிய பிராண முத்திரை, அபான முத்திரை ஆகிய இரு முத்திரைகளைக் கண்டோம். இந்த இதழில் மூன்றாவது முத்திரையான வியான முத்திரை குறித்துக் காணலாம்.

பிராணன், அபானன் ஆகிய இரு வாயுக்களும் உணவு செரிமானமாகவும், செரிமான நீர்கள் சுரக்கவும், செரிமான மண்டலத்தின் உறுப்புகள் நல்லபடியாக இயங்கவும் துணைபுரிகின்றன. வியானனின் பணி என்ன?

உடல் முழுவதும் பரவி நிற்கும் (வியாபித்திருக்கும்) வாயு வியான வாயுவாகும். பிராணன், அபானன் ஆகிய இரு வாயுக்களின் துணையோடு செரிமானமான உணவின் சாரம் (சத்துகள்) உடல் முழுவதும் சென்றுசேர வியான வாயுவின் துணை அவசியமாகிறது.

நவீன விஞ்ஞானப்படி உணவு செரிமானமானபின் அதிலுள்ள வைட்டமின்கள், தாதுக்கள், புரதம், மாவச் சத்து, கொழுப்புச் சத்து போன்றவை சிறுகுடலில் உள்ள செல்களின் வழியே உறிஞ்சப்பட்டு, ரத்தத்தோடு கலந்து உடலின் அனைத்து பாகங்களையும் சென்றடைகிறது.

குடலிலிருந்து ரத்தத்தினுள் உறிஞ்சிக் கொள்ளப்படும் இந்த சத்துகளையே நமது முன்னோர்கள் 'அன்னசாரம்' என்றனர்.



ரத்தத்தில் கலந்த அன்னசாரத்தை உடல் முழுவதும் கொண்டுசெல்ல வியான வாயு உதவுகிறது. அந்த வியான வாயுவைத் தூண்டிவிடும் முத்திரையே வியான முத்திரை எனப்படுகிறது. இந்த முத்திரையை வியானஹுதி முத்திரை எனவும் கூறுவார்கள்.

செய்முறை

- உணவின் மூன்றாவது கவளத்தை உண்ணும் முன்னர் இந்த வியான முத்திரையைச் செய்யவேண்டும்.
- சுட்டு விரல் (ஆள்காட்டி விரல்), நடுவிரல் ஆகிய இரு விரல்களின் நுனிப் பகுதிகளை பெருவிரலின் நுனிப் பகுதியோடு இணைக்கவும்.
- அழுத்தம் வேண்டாம். விரல் நுனிகள் மட்டும் தொட்டுக் கொண்டிருந்தால் போதும்.
- மோதிர விரலும், சிறு விரலும் வளைவின்றி நேராக இருக்கட்டும்.

அமரும்

முறை

- எந்த நிலையில் அமர்ந்து உணவு உண்கிறீர்களோ அதே நிலையில்

முத்திரையைச்

செய்யவும்.

- நாற்காலியில் அமர்ந்து உணவு உண்பதானால், முத்திரையைச் செய்யும் போது உள்ளங்கால்கள் தரையில் பதிந்திருக்கும்படி பார்த்துக் கொள்ளுங்கள்.
- முத்திரையைச் செய்யும் போது கழுத்தும் முதுகும் வளைவின்றி நேராக இருக்கட்டும்.

எவ்வளவு

நேரம்?

- 30 வினாடிகள் (அரை நிமிடம்) மட்டும் செய்தால் போதும்.

சுவாசம்


- இயல்பான சுவாச நடை.
- கும்பகம் கூடாது.

பலன்கள்

- வியான வாயு தூண்டிவிடப்படும்.
- உணவின் சாரம் முழுமையாக ரத்தத்தினுள் உறிஞ்சிக் கொள்ளப்படும்.
- "அன்னசாரம்" ரத்தத்தின் வழியாக உடலின் அனைத்து செல்களையும் சென்றடையும்.
- உடல் வலுவடையும்.
- உடலில் புத்துணர்வு ஏற்படும்.
- உடலின் தேய்ந்த பாகங்கள் உடனுக்குடன் சரி செய்யப்படும்.

வியான வாயுவின் முக்கியத்துவம்

- தச வாயுக்களில் வியான வாயு மட்டுமே உடல் முழுவதிலும் பரவி நிற்கிறது. பிற வாயுக்கள் அனைத்தும் உடலின் சில குறிப்பிட்ட பாகங்களில் மட்டுமே செயல்படுகின்றன. உதாரணமாக,
- பிராண வாயு நெஞ்சப் பகுதியில் வேலை செய்கின்றது.
- அபான வாயு வயிற்றுப் பகுதியில் வேலை செய்கின்றது.



வியான முத்திரை

வியானன் மட்டுமே உடல் முழுவதிலும் நிறைந்து நின்று செயலாற்றுகிறது. உடலின் இயக்கங்களுக்கு ஆதாரமாக அமைவது நமது தசைகளே (Muscles).

தசைகள் சுருங்கி, விரிந்து செயலாற்றினால் மட்டுமே உடல் நலமாக இயங்க முடியும்.

- கைகளை நீட்டுதல், மடக்குதல்
- கால்களை நீட்டுதல், மடக்குதல்
- சுவாசத் தசைகள் சுருங்கி விரிதல்
- இதயத் தசைகள் சுருங்கி விரிதல்
- ரத்த நாளத்தின் தசைகள் சுருங்கி விரிதல்

என உடல் முழுவதிலுமுள்ள தசைகள் சுருங்கி விரிய வேண்டியதிருக்கிறது. தசைகளின் சுருங்கி விரியும் தன்மையைப் பராமரிப்பது வியான வாயுவே ஆகும்.

- நடத்தல்
- ஓடுதல்
- அமர்தல்
- எழுதல்
- கொடுத்தல்
- எழுதுதல்

போன்ற அனைத்துச் செயல்களுமே தசை களின் துணையோடுதான் நடைபெறுகின்றன.

இந்த இயக்கங்கள் அனைத்தும் சரிவர நடைபெற வியான வாயுவின் துணை அவசியமாகிறது.

இவை தவிர, ஐம்புலன்களில் ஒன்றான "தொடு உணர்ச்சி" (மெய்)யைப் பராமரிப்பதும் வியான வாயுவே.

வியான வாயு குறைபடும்போது உடலில் கீழ்க்கண்ட அறிகுறிகள் தோன்றக்கூடும்

- தொடு உணர்ச்சி குறைபாடு

தோலில் ஒருவித மரமரப்புத் தன்மை உருவாகிவிடும். ஒன்றைத் தொட்டுப்பார்த்து உணர்ந்துகொள் ளும் திறன் குறையும். சூடு, குளிர்ச்சி ஆகியவற்றை உணர்ந்துகொள்ளும் திறனும் குறையும்.

- உடல் உறுதி குறைதல்

தசைகள் வலுவிழக்கும். உடலின் சக்தி நிலை குன்றும். சாதாரண வேலைகளைச் செய்யவே உடலில் தெம்பு இருக்காது. காரண மின்றி உடல் அசதி அதிகமாகும்.

•

தசை

மெலிதல்

உடலிலுள்ள தசைகள் படிப்படியாக மெலியும். வலுவிழக்கும். கெட்டியாக இருந்த தசைகள் கொழுகொழுவென்று ஆகிவிடும்.

•

உடல்

எடை

குறைதல்

உடல் எடை நாளுக்கு நாள் குறைந்து கொண்டே வரும். சத்தான உணவுகள், அதிகப் படியான அளவில் உணவு உண்ணுதல், வைட்டமின் மருந்துகள், டானிக்குகள், புரோட் டீன் பவுடர்கள் எதுவுமே பயன் தராது. காரண மின்றி எடை குறைந்துகொண்டே வரும். எவ்வளவு உண்டாலும் அது உடலில் சேராது.

இத்தகைய அறிகுறிகளோடு நீங்கள் மருத் துவரிடம் செல்லும்போது சர்க்கரை நோய், காசநோய், புற்றுநோய் போன்ற ஏதேனும் உள்ளதா என பல பரிசோதனைகளைச் செய் வார்கள். எதிலும் எந்தக் குறைபாடும் இராது!

இத்தகைய குறைபாடு உள்ளவர்கள் அவற்றை சரிசெய்ய வியான வாயு முத்திரை யைத் தொடர்ந்து செய்துவந்தால் இரண்டு மாதங்களில் அற்புதமான பலன்களைக் காணமுடியும்.

இவ்வாறு நோய்களை சரி செய்வதற் காக செய்வதாக இருந்தால் கீழ்க் கண்டவற்றை நினைவில் கொள்ளுங்கள்.

அமரும்

முறை

•

பத்மாசனம்

அல்லது

அர்த்த

பத்மசானம்.

• ஆசனங்களில் பரிச்சயம் இல்லாதவர்கள் சாதாரணமாக சம்மணமிட்டு அமர்ந்தும் (சுகாசனம்) செய்யலாம்.

• கால்களை மடக்கி, தரையில் அமர முடியாத வர்கள் நாற்காலியில் அமர்ந்தும் செய்யலாம்.

எவ்வளவு

நேரம்?

•

ஒரு

வேளையில்

15

நிமிடங்கள்.

•

ஒரு

நாளில்

இரண்டு

முறை

(காலை-

மாலை)

செய்யவும்.

குறிப்பு

• முத்திரையைச் செய்யும்போது முழுக் கவனமும் முத்திரையின்மீது பதிந்திருக்கட்டும்.

(தொடரும்)



4-12-2012 முதல் 10-12-2012 வரை

சந்திரன்

ஆரம்பம்-
5-12-2012-

மாறுதல்:

கடகம்
சிம்மம்

7-12-2012-

9-12-2012-

கன்னி

துலாம்

கிரக

பாதசாரம்:

சூரியன்:	கேட்டை-	1,	2,	3.
செவ்வாய்:	பூராடம்-	3,	4.	
புதன்:	விசாகம்-	3,	4,	அனுஷம்- 1,
வக்ர	குரு:	ரோகிணி-	3,	2.
சுக்கிரன்:	சுவாதி-	4,	விசாகம்-	1,
சனி:		சுவாதி-		2,
ராகு:		விசாகம்-		3.
கேது:		கார்த்திகை-		1.

கிரக

மாற்றம்:

குரு

5-12-2012-

விருச்சிக

வக்ரம்.

புதன்.

மேஷம்

(அசுவினி, பரணி, கிருத்திகை 1-ஆம் பாதம் முடிய)

ராசிநாதன் செவ்வாய் 9-ல் நிற்கிறார். அவரை 10-க்குடைய சனி உச்சம் பெற்றுப் பார்க்கிறார். 10-க்குடையவர் 9-ஆம் இடத்தைப் பார்ப்பது தர்ம கர்மாதிபதி யோகம். உங்கள் தேவைகள் பூர்த்தியடையும். அடிப்படை வசதிகள் பாதிக்கப்படாது. ஜென்மத்தில் கேது. கேது ஞானகாரகன். ஆன்மிகத் தொடர்புகள் அதிகரிக்கும். உங்களுடைய செல்வாக்கு உயரும். மதிப்பும் மரியாதையும் உருவாகும். ஜோதிடம், வைத்தியம், தியானம் போன்ற கலைகளில் ஈடுபாடு தோன்றும். 7-ஆம் இடத்தில் ராகு. கணவன்- மனைவி ஸ்தானம். சிலருக்குத் திருமணத் தடைகள் உருவாகலாம். அல்லது தாமதத் திருமணம் ஏற்படலாம். வார மத்தியில் தொழில், வேலை, உத்தியோகம் இவற்றில் சில இடையூறு களும் தடைகளும் காணப்பட்டாலும் அவற்றை சமாளித்து விடலாம். குடும்பத்தில் அவ்வப்போது கருத்து வேறுபாடுகளும் ஒற்றுமைக் குறைவும் உருவாகலாம். என்றாலும் பிரிவு பிளவிற்கு இட மிருக்காது. உடல்நலத்தில் ஆரோக்கியக் குறைவிற்கு இடமில்லை. மனைவி வழி உறவினர்களால் சில சங்கடங்களும் சஞ்சலங்களும் தோன்றும். ஜாதகரீதியாக தசாபுத்திகளை அனுசரித்து பலனறிந்து நடந்துகொள்ளவும்.

ரிஷபம்

(கிருத்திகை 2-ஆம் பாதம் முதல், ரோகிணி, மிருகசீரிஷம் 2-ஆம் பாதம் முடிய)

ரிஷப ராசிநாதன் சுக்கிரன் 6-ல் மறைகிறார். என்றாலும் ஆட்சியாக இருக்கிறார். சனியுடன் சம்பந்தப் படுகிறார். சனி ரிஷப ராசிக்கு ராஜ யோகாதிபதி. உங்களுடைய கடமைகளும், காரியங்களும், செயல்பாடுகளும் நிறைவேறும், 6-ல் ராகு. எதிரி, கடன், வைத்தியச் செலவு, போட்டி, பொறாமைகள் இவற்றை எல்லாம் 6-ஆம் இடத்து ராகு கெடுப்பார். தொழில் வகையில் சத்ருக்களைப் பற்றிய கவலை

தேவையில்லை. எல்லாப் பிரச்சினைகளையும் சமாளிக்கக்கூடிய திறனும் தைரியமும் தன்னம்பிக்கையும் உருவாகும். 12-ல் கேது. வீண்விரயம் எல்லாம் மறையும். தொழில் சம்பந்தமான புதிய முயற்சிகள் கைகூடும். வேலையில்லாமல் தடுமாறியவர் களுக்கு வேலை யோகமும் வெளிநாட்டுப் பயணத்திற்காகக் காத்திருப்போருக்கு வெளிநாட்டுப் பயண யோகமும் உண்டாகும். நீண்டகாலத் தவணைக் கடன்கள் கிடைக்கும். அது சுபக்கடன். சில மாணவர்களுக்கு கல்விக் கடனும் கிடைக்கும். சிலருடைய ஆரோக் கியத்தில் பிரச்சினை ஏற்படலாம். பூமி, வீடு, வாகன சம்பந்தமான பிரச்சினைகளையும் சந்திக்கலாம். ஜாதக தசாபுத்திகள் யோகமாக இருந்தால் சுபச்செலவுகள் உண்டாகும்.

மிதுனம்

(மிருகசீரிஷம் 3-ஆம் பாதம் முதல், திருவாதிரை, புனர்பூசம் 3-ஆம் பாதம் முடிய)

ராசிநாதன் புதன் ராசிக்கு 5-ல் இருக்கிறார். அவருடன் சனியும் சுக்கிரனும் சம்பந்தப் படுகிறார்கள். அவர்களுடன் ராகுவும் சேர்க்கி றார். 5-ஆம் இடம் மக்கள், திட்டம், உபதேசம், எண்ணம், தாய்மாமன், பூர்வபுண்ணியம் முதலியவற்றைக் குறிக்கும். ராகு- கேதுவுக்கு சொந்த வீடு இல்லை. எந்த வீட்டில் இருக்கிறார்களோ அந்த வீட்டுப் பலனையும், யாருடன் சேர்ந்திருக்கிறார்களோ அவருடைய பலன்களையும் செய்வார்கள். படிப்பு, வேலை, திருமணம், வாரிசு போன்ற பலன்கள் பிள்ளை கள் வகையில் எதிர்பார்க்கலாம். குழந்தை இல்லாதவர்களுக்கு குழந்தை பாக்கியம் கிடைக்கும். சிலருக்கு பிரசவ நேரத்தில் ஆபரேஷன் போன்ற சிக்கலை சந்திக்க நேரும். கேது 11-ல் இருக்கிறார். தொழில் லாபம், வரவு செலவு, பணப்புழக்கம் தாராளமாக இருக்கும். தெய்வப் பிரார்த்தனைகள் நிறைவேறும். குலதெய்வ வழிபாடு முறைகளைச் செயல்படுத்தலாம். பொருளாதார வகையில் தன வரவு சற்று திருப்தியாக இயங்கும். பழைய கடன்கள் குறையும். கணவன்- மனைவிக்குள் ஒருவருக்கொருவர் விட்டுக் கொடுத்துச் செல்வது நல்லது. லட்சுமி நாராயணரை வழிபடவும்.

கடகம்

(புனர்பூசம் 4-ஆம் பாதம் முதல், பூசம், ஆயில்யம் முடிய)

கடக ராசிக்கு உச்சம் பெற்ற சனி பார்வை கிடைக்கிறது. 6, 9-க்குடையவர் (குரு) 11-ல் வக்ரம். 5-ஆம் இடத்தைப் பார்க்கிறார். தடையும் தாமதமும் ஒருவகையில் காணப்பட்டாலும் திட்டமிட்டபடி எல்லாக் காரியங்களும் கடைசி நேரத்தில் நடக்கும். கணவன்- மனைவிக்குள் அன்யோன்யம் இருந்தாலும் ஆரோக்கியம் சில நேரங்களில் பாதிக்கும். வைத்தியச் செலவுகள் வரும். வேலையில் பளுவும் பொறுப்புகளும் அதிகமாகும். உடன் இருப்போரின் விமர்சனமும் பொறா மையும் புறம்பேசும் குணமும் உங்கள் ஆர்வத்திற்கு அணை போடும். பொருளாதாரத்தில் பற்றாக்குறை இருந்தாலும் கடன் உடன் கைமாற்று வாங்கி சமாளித்துவிடலாம். கடனும் வட்டியும் அதிக சுமையாகத் தோன்றும். உறவினர்கள் வகையில் எதிர் பாராத திடீர் செலவு ஏற்படலாம். குடும்பத்தில் எதிர்பாராத தன விரயங்களால் பணப்பற்றாக் குறையை சமாளிக்க நேரும். குடும்பத்தில் சுபமங்கள காரியங்கள்

நிறைவேறும். பட்ஜெட்டுக்குமேல் செலவு வந்தாலும் அதை சரிக்கட்டி விடலாம். பணத்தேவையைவிட உங்களுக்குத் தேவையானது தன்னம்பிக்கையும்தைரியமும்தான். துணிவும் முயற்சியும் எல்லா பிரச்சினைகளையும் தூள் தூளாக்கி துரத்தியடித்துவிடும். உடன் பிறப்பு, பெற்றோர் உதவி உண்டு.

சிம்மம்

(மகம், பூரம், உத்திரம் 1-ஆம் பாதம் முடிய)

சிம்ம ராசிக்கு அதிபர் சூரியன் 4-ல் நிற்கிறார். 4-க்கு டைய செவ்வாய் 5-ல் நிற்கிறார். 10-ல் குரு வக்ரம். எனவே பதவி, தொழில், வாழ்க்கை இவற்றிற்கு பாதகம் இல்லை. வியாபாரம், தொழில் சுறுசுறுப்பாகவும் பிரபலமாகவும் முன்னேற்றமாகவும் அமையும். உத்தியோகத்தில் மேலதிகாரிகளின் ஆதரவு பெருகும். முக்கியமான சில காரியங்கள் வாரப் பிற்பகுதியில் நிறைவேறும். தேக்கமும் தடையும் நீங்கும். சில விஷயங்களில் முடிவு எடுக்கமுடியாதபடி குழப்ப நிலை நீடிக்கும். சகோதரர்கள் அல்லது பங்காளி வகையில் அர்த்த மற்ற பூசல்களும் விவகாரங்களும் ஏற்படலாம். அல்லது வருத்தப்படும்படியான சம்பவங்கள் நடக்கும். ஒருசிலருக்கு ஆரோக்கியம் தெளிவாக இருக்கும். ஒருசிலருக்கு கண்டுபிடிக்க முடியாதபடி நோய்தாக்கமும் வைத்தியச் செலவுகளும் வரும். அரசியலில் இருப்பவர்களுக்கும் அரசுத் துறையில் இருப்பவர்களுக்கும் இக்கால கட்டம் உச்சக்கட்டம். 7-க்குடையவர் உச்சம் பெற்றாலும் ராகு-கேது சம்பந்தம் பெறுவதால் திருமணத் தடை உண்டாகலாம். மணமானவர்களுக்கு மகிழ்ச்சிக் குறைவு ஏற்படலாம். சூலினி துர்க்கா ஹோமம் செய்துகொண்டால் நல்லது.

கன்னி

(உத்திரம் 2-ஆம் பாதம் முதல், ஹஸ்தம், சித்திரை 2-ஆம் பாதம் முடிய)

கன்னி ராசிக்கு 9-ல் குரு நின்று பார்ப்பதால் வசதி வாய்ப்பு, தொழில், பொருளாதாரம் இவற்றில் பாதிப்புக்கு இடமில்லை என்றாலும் 2-ல் உள்ள சனியும் ராகுவும் குடும்பத்தில் கணவன்-மனைவி யிடையே சிறுசிறு சண்டை, சச்சரவுகளை உருவாக்கும். சந்தோஷம் இருக்காது. வீண்வாதங்களும் பிடிவாதங்களும் சங்கடத்தைக் கொடுக்கும். தொழில் நன்றாக நடந்தாலும் இன்னொரு புறம் கடன் தொல்லை சந்தோஷத்தைக் கெடுக்கும். பிள்ளைகள் வகையில் நல்ல காரிய முயற்சிகள் நிச்சயமாகும். என்றாலும் அதிலும் சில குழப்பங்களை சந்தித்து தெளிவு பெறவேண்டும். தளராத முயற்சிகளுக்கு தக்க பலன் உண்டாகும். சிலருக்கு மனைவி வகை சொத்து சுகங்கள் பங்குபாகங்கள் கிடைப்பதில் பிரச்சினைகளை ஏற்படுத்தும். எதிலும் படப்படப்பு, வேகம் இல்லாமல் நிதானமாகச் சிந்தித்து செயல்பட்டு முன்னேற வேண்டும். ஸ்பெஷல் நாடகங்களில் நல்மந்திரி-துன்மந்திரி என்று வேஷம் கட்டுவார்கள். அதாவது நல்லது எடுத்துச் சொல்லக்கூடிய மந்திரிகளும் கெடுவதற்காகச் சொல்லக்கூடிய மந்திரிகளும் இருப்பார்கள். அதுபோல இப்போது கெடுதலைச் சொல்லும் மந்திரிகளே உங்களைச் சுற்றி காணப்படுவார்கள். ஆகவே சர்வ ஜாக்கிரதை யோடு செயல்பட வேண்டும்.

துலாம்

(சித்திரை 3-ஆம் பாதம் முதல், சுவாதி, விசாகம் 3-ஆம் பாதம் முடிய)

துலா ராசிக்கு ஜென்மச் சனி நடக்கிறது. குருவும் 8-ல் மறைகிறார். எனவே கவனமாக இருக்கவேண்டிய காலம். பொருளாதாரத்தில் சரிவும் சங்கடமும் அதிகமாகக் காணப்படும். எதிர்பார்க்கும் வரவுகளில் தாமதம் ஏற்படும். அனுகூலமற்ற செய்திகளைக் கேள்விப் படுவீர்கள். முயற்சிகளில் தடை, தாமதமும் சாதகமற்ற நிலையும் உண்டாகும். கணவன்- மனைவியிடையே சிறுசிறு சண்டை, சச்சரவுகள் ஏற்படும். சந்தோஷம் இருக்காது. நெருங்கிப் பழகியவர்களின் நட்பில் விரிசல் ஏற்பட இடமுண்டு. அதனால் மௌனம் கலக நாஸ்தி என்பது போல பிரச்சினைகள் வளரா மல் பார்த்துக் கொள்வது உங்கள் கடமை. அரசு வேலையில் இருப்பவர்களுக்கு மேலதிகாரிகளின் ஆதரவு குறையும். எப்போது பார்த்தாலும் கடுகடுப்பாகச் செயல்படுவார்கள். அதனால் உங்கள் மனநலம் பாதிப்பதோடு உடல்நலமும் பாதிக்கக்கூடும். வாலாஜா பேட்டை சென்று தன்வந்திரி ஹோமம் வளர்க்கலாம். செய்கிற தொழிலில் எதிர்பாராத திருப்பங்கள் ஏற்படும். தசாபுத்திகளின் அமைப்பைப் பொறுத்து ஏற்றமோஇறக்கமோ அமையும்.

விருச்சிகம்

(விசாகம் 4-ஆம் பாதம் முதல், அனுஷம், கேட்டை முடிய)

விருச்சிக ராசிநாதன் செவ்வாய் 2-ல் குரு வீட்டில் நிற்கிறார். குரு 7-ல் நின்று ராசியைப் பார்க்கிறார். குரு பார்க்கக் கோடி குற்றம் நீங்கும் என்பதால் விரயச் சனியின் வேகம் தணியும். 12-ல் சனியும் ராகுவும் புதனும் சுக்கிரனும் சம்பந்தப்படுவதால் உடன் பிறப்பு கள் வகையிலும், பங்காளி வகையிலும், சம்பந்தக்காரர் வகையிலும் சிக்கலும் செலவு களும் ஏற்படும். 5-ஆம் தேதி புதன் விருச்சிகத் திற்கு மாறியதும் எதிர்பாராத தனலாபமும் பொருளாதார மேன்மையும் உருவாகும். சிலநேரம் உங்களுக்கு வரவேண்டிய அதிர்ஷ்டத்தையும் யோகத்தையும் நற்பலன்களையும், உங்கள் வாக்கினாலேயே கெடுத்துக்கொள்கிற அமைப்பு இருக்கிறது. 2-ல் உள்ள செவ்வாயை சனியும் ராகுவும் பார்ப்பதன் பலன் அதுதான். ஆகவே நிதானித்து பேச வேண்டும். ஒரு வார்த்தை கொல்லும்; ஒரு வார்த்தை வெல்லும். வாரக் கடைசியில் சோதனைகளும் வேதனைகளும் உருவானாலும் குரு பார்ப்ப தால் அவற்றைக் கடந்து சாதனை படைக்க லாம். வெளிவட்டாரத்திலிருந்து நல்ல தகவல் கள் தேடிவரலாம். ஆரோக்கியத்தில் முன்னேற்றம் ஏற்படும்.

தனுசு

(மூலம், பூராடம், உத்திராடம் 1-ஆம் பாதம் முடிய)

ராசிநாதன் 6-ல் மறைந்தாலும் 5-க்குடையவர் செவ்வாய் ஜென்ம ராசியில் இருப்பதால், சனியும் ராகுவும் ஜென்ம ராசியைப் பார்ப்பதால் தொழில், வியாபாரம் போன்றவை செல்வாக்கினாலும் திறமை யாலும் நஷ்டமின்றி நடக்கும். தொழிலாளி களின் பிரச்சினையை வளரவிடாமல் தடுத்துக் கொள்ளலாம். தொழில் துறையில் எதிர்பாராத மாறுதல்கள் ஏற்படும். அந்த மாறுதல்கள்

அதிர்ஷ்டமான மாறுதல்களாக அமையும். தனியார் அல்லது அரசு உத்தியோகத்தில் உள்ளவர்களுக்கு பிரச்சினைகள் ஏற்பட்டாலும் கடமைகளில் பாதிப்பு ஏற்படாது. உங்கள் விசுவாசமும் உண்மையான உழைப்பும் மேலிடத்தாரின் கவனத்தை ஈர்க்கும். அதனால் மதிப்பும் மரியாதையும் உருவாகும். பொருளா தாரத்தில் செலவினங்கள் ஏற்பட்டாலும் தயக்கமின்றி கேட்ட இடங்களில் கைமாற்றுத் தொகை கிடைப்பதால் எல்லாப் பிரச்சினைகளையும் சமாளித்து விடலாம். 7-க்குடைய புதன் 5-ஆம் தேதி 12-ல் மாறுவதால் சுபகாரியம், விருந்து, கேளிக்கை போன்ற அம்சங்களில் மங்களச் செலவுகள் உண்டாகும்.

மகரம்

(உத்திராடம் 2-ஆம் பாதம் முதல், திருவோணம், அவிட்டம் 2-ஆம் பாதம் முடிய)

ராசிநாதன் சனி 10-ல் உச்சம். அவருடன் 9-க்குடைய புதனும் 10-க்குடைய சுக்கிரனும் சேர்க்கையாக இருக்கிறார்கள். அதனால் தர்ம கர்மாதிபதி யோகம் ஏற்படுகிறது. பொருளா தாரத்தில் முன்னேற்றம் ஏற்படும். குடும்பத்தில் பந்தபாசங்களுக்குக் குறைவிருக்காது. பெரும் செல்வந்தர்களின் தொடர்பும் அவர்களின் ஆலோசனையும் உங்கள் எதிர்கால வாழ்க் கைக்கு அஸ்திவாரமாக அமையும். அந்நியர் களின் சகாயமும் நண்பர்களின் உதவியும் ஆலோசனையும் எதிர்காலத் திட்டத்திற்கு பக்கபலமாக அமையும். பொருளாதாரத்தில் சங்கடமான சூழ்நிலைகள் ஏற்பட்டாலும் அவற்றை எளிதாக சமாளித்துக் கொள்ளலாம். கேட்ட இடங்களில் எல்லாம் கேட்ட மாதிரி கைமாற்று கிடைக்கும் சிலருக்கு விருந்தினர்கள் வருகையால் சுபச்செலவுகளுக்குப் பஞ்சமில்லை. சிலர் குடும்பப் பொறுப்புகளை நிறைவேற்று வதில் அக்கறையும் பெரும் முயற்சியும் எடுத்துக் கொள்வார்கள். சிலருக்கு ஒத்துழைப்பு கிடைக்கும்; சிலருக்கு ஒத்துழைப்பு கிடைக்காது. என்றாலும் தொட்ட காரியத்தைத் துவள விடாமல் தொடர்ந்து முடித்துவிடலாம்.

கும்பம்

(அவிட்டம் 3-ஆம் பாதம் முதல், சதயம், பூரட்டாதி 3-ஆம் பாதம் முடிய)

ராசிநாதன் சனி 9-ல் உச்சம். 9-க்குடைய சுக்கிரனும் அங்கு ஆட்சி. எனவே உங்கள் செயல்களில், முயற்சிகளில், கடமை காரியங்களில் தடையேதுமில்லை. அட்ட மாதிபதி புதனும் அங்கு சேர்க்கையாவதாலும் அட்டம் ஸ்தானத்தை குரு பார்ப்பதாலும் தேவையற்ற சில பிரச்சினைகளையும் தர்ம சங்கடமான நிலைமைகளையும் சந்தித்தாக வேண்டிய கட்டம். என்றாலும் ராசிநாதன் உச்சம் பெறுவதால் பழம் நழுவிப் பாலில் விழுந்த மாதிரி தெய்வாதீனமாக சங்கடங் களை விலக்கிவிடலாம். 5-ஆம் தேதி குரு 10-ல் மாறுவார். சூரியனும் புதனும் 10-ல் கூடி குரு பார்வையைப் பெறுவதால், 10-க்குடைய செவ்வாய் 11-ல் நின்று சனியின் பார்வையைப் பெறுவதால் உங்கள் முயற்சிகளிலும் கடமை காரியங்களிலும் வெற்றிக்கு இடமுண்டு. இதுவரை அடுத்தவர்களுக்காகவும் ஊருக்காகவும் உழைத்த கும்ப ராசிக்காரர்கள் இனிமேல் உங்களுக்காகவும் உங்கள் சொந்தக் குடும்பத்திற்காகவும் பாடுபடலாம்; செயல்படலாம்; அதில் பலன்

பெறலாம். அட்டமத்துச் சனிக்குப் பிறகு இப்போதுதான் விடிவு காலம் ஏற்பட்டிருக்கிறது.

மீனம்

(பூரட்டாதி 4-ஆம் பாதம் முதல், உத்திரட்டாதி, ரேவதி முடிய)

மீன ராசிநாதன் குரு 3-ல் மறைந்தாலும், 10-க்குடையவர் 9-ஆம் இடத்தைப் பார்ப்பதால் தர்மகர்மாதிபதி யோகம் ஏற்படுகிறது. அதே போல 9-க்குடைய செவ்வாய் 10-ல் இருப்பதும் தர்மகர்மாதிபதி யோகம். எனவே குடும்பத் தேவைகள் பூர்த்தியாகும். உங்கள் சொந்தத் தேவைகள் பூர்த்தியாகும். நினைத்தவை நினைத்தபடி நிறைவேறும். பணவரவும் கொடுக்கல்- வாங்கலும் சரளமாகவும் சிரமமின்றியும் செயல்படும். உறவினர்கள், விருந்தினர்கள் வருகையால் விருந்து வைபவம் நடைபெறும். குடும்பத்தில் நடக்கும் மங்கள நிகழ்ச்சி களினால் மனதிற்கு இனிய பயணங்களும் பிரார்த்தனைகளும் நிறைவேறும். உத்தி யோகத்தில் இருப்பவர்களுக்கு மேலதிகாரி களின் பரிவும் பாராட்டும் கிடைக்கும். ஒருசிலருக்கு இடப்பெயர்ச்சிக்குரிய வாய்ப்புகள் உருவானாலும் அதுவும் உயர்வு அம்சமாகவே தெரியும். அப்பழுக்கற்ற கடமை உணர்வும், உண்மை விசுவாசமும் உங்களுக்கு நன்மை தரும். முடியுமா முடியாதா என்ற விஷயங்களில் நல்ல முடிவு எடுத்துச் செயல்படலாம். ஆரோக்கியத்தில் மட்டும் கவனம் தேவை.



ஒவ்வொரு
ராசிக்காரரும் இங்கே
குறிப்பிட்டுள்ள தேதி,
நேரத்தில் முக்கியப்
பணிகளில் ஈடுபடலாம்.
தொழிலாளர்கள்,
விவசாயிகள்,
வியாபாரிகள்,
தொழிலதிபர்கள்,
அரசியல் தலைவர்கள்,
அரசியல் கட்சிகளைச்
சேர்ந்தவர்கள், திளர்ப்படத்
துறையினர், காவல்
அதிகாரிகள், மாதர்கள்,
ஆடவர்கள், முதியோர்கள்,
இளைஞர்கள் ஆகிய
அனைவருக்குமே
அனுகூலமானதாக
அனுமையும்.

இந்த வாரத்தில் அனுகூலமான நாளும், நேரமும்

4-12-2012 முதல்
10-12-2012 வரை

மேஷம், ரிஷபம், மிதுனம், கடகம், சிம்மம், கன்னி, துலாம், விருச்சிகம், தனுசு ஆகிய ராசிக்காரர்களுக்கு:

4-12-2012	காலை 7.00-9.00, பகல் 12.00-1.00 மாலை 5.00-6.00
5-12-2012	காலை 6.00-7.00, 9.00-12.00 பகல் 2.00-5.00
6-12-2012	காலை 8.00-12.00
7-12-2012	காலை 6.00-10.00, பகல் 12.00-3.00 மாலை 5.00-6.00
9-12-2012	காலை 6.00-12.00, பகல் 2.00-4.00
10-12-2012	காலை 6.00-7.00, பகல் 12.00-2.00

மகர ராசிக்காரர்களுக்கு:

7-12-2012	பகல் 12.00-3.00, மாலை 5.00-6.00
9-12-2012	காலை 6.00-12.00, பகல் 2.00-4.00
10-12-2012	காலை 6.00-7.00, பகல் 12.00-2.00

கும்ப ராசிக்காரர்களுக்கு:

4-12-2012	காலை 7.00-9.00, பகல் 12.00-1.00 மாலை 5.00-6.00
5-12-2012	காலை 6.00-7.00, 9.00-12.00 பகல் 2.00-5.00
6-12-2012	காலை 8.00-12.00

மீன ராசிக்காரர்களுக்கு:

4-12-2012	காலை 7.00-9.00, பகல் 12.00-1.00 மாலை 5.00-6.00
5-12-2012	காலை 6.00-7.00, 9.00-12.00 பகல் 2.00-5.00
6-12-2012	காலை 8.00-12.00
7-12-2012	காலை 6.00-10.00, பகல் 12.00-3.00



20


சிவ. சேதுபாண்டியன்

சாயா கிரகங்களான ராகு- கேதுவுக்கு 12 ராசியி லும் சொந்த வீடு கிடையாது. ராகு- கேது கிரகங்கள் எந்த ராசியில் அமர்கின்றார்களோ அந்த ராசியின் தன்மைகளைப் பெற்று பலன் தருவார்கள். ராகு- கேது இருக்கின்ற இடம், தம்மோடு கூடுகின்ற கிரகங்களின் வலிமை, தங்களைப் பார்க்கின்ற கிரகங்களின் வலிமை இவற்றைப் பொறுத்து ராகு- கேதுவின் பலன்கள் அமையும். மேலும் ராஜயோகம் உள்ள கிரகங்களுடன் ராகு- கேது சேர்ந்திருப்பார்களேயானால், அந்த தசாபுத்தி நடக்கின்ற காலங்களில் நல்ல யோகத்தைக் கொடுப்பார்கள்.

திசை

வழிபாடு

நவகிரகங்களை வணங்கும் நாம் ஒவ்வொரு கிரகமும் அமைந்துள்ள திக்குகளை அறிந்துகொள்ள வேண்டும்.



தூரிய பகவானை நாம் இருக்கும் இடத்திலிருந்து உச்சியை நோக்கி வணங்கி பலனை அடையலாம். சந்திர பகவானை தென்கிழக்கு நோக்கி வணங்கிப் பயன்பெறலாம். செவ்வாய் பகவானை தெற்கு நோக்கி வணங்கிப் பயன்பெறலாம். புதன் பகவானால் பலன்பெற வடகிழக்கு திசையை நோக்கி வணங்க வேண்டும். குரு பகவானை வடக்கு நோக்கி வணங்கிப் பயன் பெறலாம். சுக்கிர பகவானை கிழக்கு நோக்கி வணங்குவதால் பயன்பெறலாம். சனி பகவானை மேற்கு நோக்கி வணங்கிப் பயன்பெறலாம். ராகுவை தென்மேற்கு நோக்கியும், கேதுவை வடமேற்கு திசை நோக்கியும் வணங்கிப் பயன்பெறலாம்.

நவகிரகத் தலங்களுக்குச் சென்று வணங்க முடியாத வர்கள் இருந்த இடத்திலேயே அவர்களுக்குரிய திசையை நோக்கி வணங்கிப் பலன்பெறலாம்.

சந்திராஷ்டம

தோஷம்

நீங்கிட

பரிகாரம்

ஒவ்வொருவர் ராசிக்கும் சந்திராஷ்டமம் வரத் தவறுவதில்லை. சந்திராஷ்டம நாட்களில் காரியத் தடைகள் ஏற்படும்; கஷ்டங்கள் வரும். இவை வராமலிருக்க தென்கிழக்கு நோக்கி நின்று "சந்திர பகவானே! எங்களுக்கு சந்திராஷ்டமத் தொல்லைகள் நீங்கவேண்டும்" என்று வேண்டுகங்கள். சந்திராஷ்டமத் தொல்லைகள் வராது.

நவகிரக

பரிகாரம்

நீங்கள் இருந்த இடத்திலேயே இருந்து, "ஞாயிறு, திங்கள், செவ்வாய், புதன், வியாழன், வெள்ளி, சனி, ராகு- கேது சகாய நமக' என்று கூறி வணங்கிட நவகிரகங்களின் நன்மைகள் கிடைக்கும்.

(தொடரும்)

செல்: 94871 68174



ஜோதிடபானு
'அதிர்ஷ்டம்'

சி. சுப்பிரமணியம் பதிஸ்கள்

- எஸ்.பி.கே. ஜெயராஜ், கோடாங்கிபட்டி.

எனக்கு கடன் பிரச்சினையால் கஷ்டமாக இருக்கிறது. சகோதரர்களுடன் சண்டை, சொத்துப் பிரச்சினை. இதெல்லாம் எப்போது தீரும்?

ஜெயராஜனுக்கு கடக ராசி, பூச நட்சத்திரம், தனுசு லக்னம். லக்னத்தில் செவ்வாய். அவரை உச்ச சனி பார்க்கிறார். 9-க்குடையவர் சூரியன் 6-ல் மறைவு. 60 வயது வரை சந்திர தசை அட்ட மாதிரி தசை. அதனால் உங்களுக்கு பிரச்சினைகள் தொடர்கதை. உங்கள் மகன் சாண்டியனுக்கு உத்திரட்டாதி நட்சத்திரம், மீன ராசி, மகர லக்னம். 2014- டிசம்பர் வரை அட்டமச் சனி. அகிலனுக்கு கார்த்திகை நட்சத்திரம், ரிஷப ராசி, மகர லக்னம். செவ்வாய் தசை. அடுத்து ராகு தசை. எல்லார் ஜாதகப்படியும் சிக்கல் இருக்கிறது. சத்ரு சம்ஹார ஹோமம் செய்து முருகனுக்கு அபிஷேகம் செய்யலாம். அல்லது ரிண விமோசன ஹோமம், சூலினி

துர்க்கா ஹோமம், திருஷ்டி துர்க்கா ஹோமம், சொர்ண ஆகர்ஷண பைரவ ஹோமம், தன்வந்திரி ஹோமம், நவகிரக ஹோமம், ஆயுஷ் ஹோமம், சனி சாந்தி ஹோமம் செய்து உங்களுக்கு குடும்பத்துடன் கலச அபிஷேகம் செய்யவேண்டும். இதில் எது உங்களுக்கு வசதியோ அதைச் செய்யலாம். சத்ரு சம்ஹார ஹோமம் செய்வதானால் பள்ளத்தூர் சிவமணி குருக்களிடம் செய்யலாம். மற்ற ஹோமம் செய்ய வேண்டுமானாலும் அவரே செய்துவிடுவார். முதல் நாள் இரவு காரைக்குடி அல்லது பள்ளத்தூரில் தங்கலாம். லாட்ஜ் வசதி உண்டு. செலவு விவரத்தை அவரிடம் தொலைபேசியில் கேட்டுத் தெரிந்துகொள்ளவும். எண்: 99446 62238. சத்ரு சம்ஹார ஹோமம் என்றால் சுவாமிக்குத்தான் அபிஷேகம். மற்ற ஹோமம் உங்களுக்கும் குடும்பத்தாருக்கும் அபிஷேகம். செலவு அதிகமாகத்தான் செய்யும். செலவைப் பார்க்காமல் செய்தால் பலன் திருப்தியாக இருக்கும். 2015 வரை சிக்கலான காலம்.

• **பி. சீதா, சென்னை-39.**

எனக்கு குரு மகாதசையில் சுயபுத்தி 1-12-2013 வரை நடக்கிறது. இக்காலம் என் பெயரில் காலி மனை வாங்கலாமா? அடுக்கு மாடியில் பிளாட் வாங்கலாமா? கடன் வாங்கலாமா? கடன் வாங்காமலே கையில் உள்ள பணத்தை வைத்து எளிமையாக வீடு கட்டி கிரகப் பிரவேசம் செய்யலாமா?

கும்ப லக்னம், சிம்ம ராசி, பூர நட்சத்திரம். குரு 6-ல் உச்சம். 4-ல் புதனும் 5-ல் சுக்கிரனும் பரிவர்த்தனையில் குரு தசை. வீடு கட்டும் யோகம் உண்டு. ஆனால் தனது புத்தியில் வீடு கட்டுவதும் தொழில் ஆரம்பிப்பதும் நிலைக் காது. அடுத்து வரும் சனி புத்தி மீனத்திலிருந்து 4-ஆம் இடத்தைப் பார்ப்பதால், அக்கா லம் கிரகப் பிரவேசம் செய்யலாம். சுயபுத்தியில் காலி மனை வாங்கிப் போடுங்கள். 2013-வைகாசியில் குருப் பெயர்ச்சிக்குப் பிறகு வீடு கட்ட ஆரம்பித்து, சுயபுத்தி முடிந்தபிறகு சனி புத்தியில் கிரகப் பிரவேசம் செய்யலாம். கடன் வாங்கலாம்; கிடைக்கும். அபார்ட்மெண்ட் வீடு வாங்குவதானாலும் சுயபுத்தி முடிய வேண்டும். காலி மனை வாங்கும் முன்னதாக வாலாஜாபேட்டை சென்று தன்வந்திரி பீடத்தில் வாஸ்து சந்நிதியில் பூஜை செய்யவும்.

• **பாகீரதி, வத்தலக்குண்டு.**

என் பேத்தி ஆர்த்திக்கு எப்போது திரு மணம் நடக்கும்? என் கணவர் ஓட்டலில், வாங்கி வைத்த காபியைக் குடிக்காமலே இறந்துவிட்டார். என் அந்திமக் காலம் எப்படி அமையும்?

ஆர்த்தி கடக லக்னம், உத்திராட நட்சத்திரம், மகர ராசி. 27 வயது 2013 ஏப்ரலில் முடியும். ராகு தசை குரு புத்தி- 2013 பிப்ரவரி வரை. இது முடிய வேண்டும். சனி புத்தியில் வரன் அமையும். மூங்கிலணை காமாட்சிக்கு (தேவதானபட்டி) 18 வெள்ளிக்கிழமை நம்பிக்கையோடு நெய் விளக்கு ஏற்றச் சொல்லவும். கடைசி வாரம் மாலை சாற்றவும். உங்களுக்கு 75 வயது முடிந்து 76 ஆரம்பம். கேது தசை 80 வயது வரை. இதுவே அந்திம தசை. முடிந்தால் குரு வாரம் வத்தலக்குண்டு குழந்தையானந்த சுவாமி அதிஷ்டானம் சென்று பேத்தி திருமணத்துக்கும் உங்கள்

ஆரோக்கியத்துக்கும்

பிரார்த்தனை

செய்யுங்கள்.

- எஸ். ஸ்ரீரங்கன், ஆண்டிக்காடு.

ராகு தசை செவ்வாய் புக்தி என்ன செய்யும்? அடுத்து வரும் குரு தசை என்ன செய்யும்?

இரண்டும் நல்லது செய்யாது. விளக்க வேண்டுமானால் நேரில் சந்திக்கவும். முன்பதிவு அவசியம்.

- கே. கருணாநிதி, சிதம்பரம்.

எனது மகளுக்கு எப்போது திருமணம் நடக்கும்?

சிம்ம லக்னம். லக்னத்தில் கேது. கும்ப ராசி; அதில் ராகு. 5-ல் உள்ள சனி 7-ஆம் இடத்தைப் பார்க்கிறார். கடகச் செவ்வாயும் 7-ஆம் இடத்தைப் பார்க்கிறார். அதனால் கடுமையான மாங்கல்ய தோஷம், நாகதோஷம் உண்டு. குரு பார்வை இல்லை. 23 வயது முடிந்து 24 வயது ஆரம்பம். 27 வயது முடிய வேண்டும். வாலாஜா பேட்டை தன்வந்திரி ஆரோக்கிய பீடம் சென்று சுயம்வரகலா பார்வதி யாகம் செய்ய வேண்டும். அத்துடன் காமோகர்ஷண ஹோமமும் செய்யவும்.

- கோ. சுனிதாபட், கள்ளக்குறிச்சி.

எனக்கு 34 வயது. திருமணம் ஆகவில்லை. பத்து வருடங்களாக சஷ்டி விரதம் கடைப் பிடிக்கிறேன். காளஹஸ்தி, திருநாகேஸ் வரம், நவகிரக கோவில்களில் வழிபாடு, சுயம்வரகலா பார்வதி பூஜை என நிறைய பரிகாரம் செய்துவிட்டேன். ஒன்பது வருடங்களாக திருமணம் தடைப்படுகிறது.

பெண்களின் திருமணத்தடை விலகத்தான் பார்வதிகலா சுயம்வர பூஜை செய்யவேண்டும். ஆண்களுக்கு கந்தர்வராஜ ஹோம பூஜை செய்யவும். தலைவலி, காய்ச்சலுக்கு கால்போல் மாத்திரை குணப்படுத்தும். வயிற்றுப் போக்குக்கு சரிவராது. அதுமாதிரி எதற்கு எது அவசியமோ அதைச் செய்ய வேண்டும். சிம்ம லக்னம். அதில் சனி, சுக்கிரன் சந்திப்பு. 2-ல் ராகு; அதற்கு செவ்வாய் பார்வை. புதன் தசையில் தூரிய புக்தி ஆரம்பம். 2013- மே மாதம் குரு மிதுன ராசிக்கு மாறியதும், ராசிக்கு 7-ஆம் இடத்தையும் லக்னத்துக்கு 7-ஆம் இடத்தையும் பார்க்கும் காலம் திருமணம் முடிந்துவிடும். வியாபாரம் நன்றாக இருக்கும். விரும்பியபடி நல்ல பெண் அமையும்.

- வசந்தா, தூத்துக்குடி.

என் மூத்த மகன் எல்லாத் திறமை இருந் தும் எந்த முன்னேற்றமும் இல்லாமலும் திருமணம் ஆகாமலும் சங்கடப்படுகிறான். விவாகரத்தான ஒரு பெண்ணையே நினைத் துக்கொண்டு பைத்தியமாக இருக்கிறான். அந்தப் பெண்ணை மருமகளாக வருவாளா? பையனுக்கு எப்போது வேலை கிடைக்கும்?

உங்கள் மகனுக்கு சனி தோஷம், நாக தோஷம், களஸ்திர தோஷம் மூன்றும் இருக்

கிறது. 2014 வரை ஏழரைச்சனி வேறு நடக்கி றது. ஆகவே திருமணத் தடை விலகவும், விரும் பிய பெண் கிடைக்கவும். நல்ல வேலை வாய்ப் பும் சம்பாத்தியமும் கிடைக்கவும் தேவிபட்டினம் (ராமநாதபுரம் அருகில்) சென்று, மொட்டையர் மகன் சக்தி சீனிவாச சாஸ்திரியிடம் எல்லா ஹோமமும் செய்து அபிஷேகம் பண்ணிக் கொள்ளவும். அலைபேசி: 79894 00184-ல் தொடர்பு கொண்டு விசாரிக்கவும்.

• வி. விருமாண்டி, கீழ்ப்பட்டி(நடுமுதலைக்குளம்).

எம்.ஏ., பி.எட், எம்.பில், எம்.எல். ஐ.எஸ்.ஸி படித்துள்ளேன். அரசு வேலை கிடைக்குமா? 29-11-1998-ல் திருமணம் நடந்தது. அதன் பிறகு எல்லா வகையிலும் இழப்பு, நிம்மதி இல்லை. 8-7-2001-ல் விவாகரத்து நடந்தது. இரண்டாவது திருமணம் எப்போது நடக்கும்?

பூச நட்சத்திரம், கடக ராசி, விருச்சிக லக்னம். 1963- நவம்பரில் ஜனனம். 50 வயது ஆரம்பம். 2008 முதல் 2014 வரை சூரிய தசை. நீச கிரக தசை. 35 வயது வரை சுக்கிர தசை முதல் பகுதி. படிப்பு, பட்டம், சந்தோஷம் இருந்தது. இரண்டாவது பகுதி 45 வயது வரை- 1998 முதல் 2008 வரை சுக்கிரன் அம்சத் தில் நீசம் என்பதால் யோகமில்லை; பிரச்சினை. 2008-க்குப் பிறகு சூரிய தசை- ராசியில் நீச தசை. அது வும் சரியில்லை. 2014 செப்டம்பருக்கு மேல் தனியார் துறையில் நல்ல வேலை அமையும். குடும்ப வாழ்க்கை அமையும். கலப்புத் திருமணம்- காந்தர்வ திருமணம் அமையும். வரும் மனைவி விவாக ரத்து ஆனவர் அல் லது விதவையாக இருக்கலாம். கல்வித் துறையில் வேலை பார்ப்பவர். அதற்கு முன் டிசம் பருக்கு மேல் பள்ளத்தூர் சென்று ஹோமம் செய்துகொள்ள வேண்டும். கந்தர்வ ராஜ ஹோமம், புனர்விவாக மந்திர ஜெபம் செய்து ஹோமம் செய்ய வேண்டும். அலைபேசி: 99446 62238-ல் தொடர்பு கொள்ளவும்.

